

لوېغاړی څښځ د منځني

په منځني ختيځ او سيمه کې د قاسم سلېماني رول،
د سلېماني وژنه او غبرگونونه،
له سلېماني وروسته د سيمې او منځني ختيځ وضعيت



ليکوال: عزيز احمد فضلي

د منځني ختيځ لوبغاړی

ليکوال: عزيز احمد فضلي

Design: Musa Tabbir
0708966664 / 0784044777



”د امريکا له لوري د سلېماني وژنه ددې ښکارندوی ده،
چې سيمه يو نوي بدلون ته ځان آماده کوي، امريکا او
ناټو د ايران، چين او روسيې د کابو کولو لپاره په سيمه
کې هر خطر ته د فرصت په توگه گوري!“

Ketabton.com

د منځني ختيځ لوبغاړی

(په منځني ختيځ او سيمه کې د قاسم سلیماني رول، د سلیماني وژنه او غبرگونونه،
له سلیماني وروسته د سیمې او منځني ختيځ وضعیت)

ليکوال: عزيز احمد (فولي)



کتابچه پیژندنه

د کتاب نوم	:	د منځني ختيځ لوبغاړی
ليکوال	:	عزيزاحمد (فضلي)
خپړندوی	:	د ستراتيژيکو او سيميزو مطالعاتو مرکز
ديزاين چارې	:	سمع الله عتيد
د چاپ کال	:	۱۳۹۸ هـ ش / ۲۰۲۰ م
چاپ وار	:	لومړی
چاپ شمېر	:	۱۰۰۰ ټوکه

0764732929/ 0749575007

د چاپ بشپړ حقوق يې له ليکوال سره خوندي دي.

لړليک

سرليک

مخ

7..... د پيل خبرې:

10..... قاسم سليمانی څوک وو:

10..... پيدايښت:

10..... نظامي ژوند او تجربه:

21..... د قاسم سليمانی د وژلو په تړاو غبرگونونه:

21..... روسيه:

21..... چين:

22..... اسرائيل:

22..... سوريه:

22..... پاکستان:

22..... عراق:

24..... امریکا:

25..... ملګری ملتونو :

25..... **افغانستان:**

26..... ارګ:

26..... د ولسمشر دوهم معاون سرور دانش:

26..... کرزی:

27..... اجرائیه رئیس عبدالله عبدالله:

27..... عطا محمد نور:

27..... محمد محقق:

27..... رحمت الله نبیل:

28..... حنیف اتمر:

28..... **ایران:**

32..... **قدس ځواکونه څوک دي او څه کوي:**

33..... قدس د ایران ټولې متحدې نیابتي ډلې کنټرولوي:

34..... د قدس ځواکونو ماموریت:

34..... **اوس وخت کې د دې ډلې ماموریتونه:**

34..... لبنان:

34..... سوريه:

34..... عراق:

35..... يمن:

35..... افغانستان:

35..... د غزې ترانگه:

قدس ډله د سپاه او اطلاعاتو وزارت د کار د وېش محصول ده: ...

35.....

40..... د قاسم سلیماني د قدس ځواک:

41..... د قدس ډلې د نوې قوماندې اصلي هسته:

43..... د قدس ډلې په وړاندې ننگونې څه دي:

45..... د سپاه پاسدا رانو لخوا دا وکړاینې الوتکې راغورځول:

د ا وکړاینې الوتکې د ویشتلو پر وړاندې د ا وکړاین حکومت غبرگون:

46.....

47..... د سلیماني وژنه، د ایران انتقام او سیمه د یو بل بحران په لور:

48..... ایران مجبور دی غبرگون وښيي:

48..... د امریکا د حداکثر فشار پالیسي:

49..... د ایران ستراتیژي:

50..... د امریکا او ایران ترمنځ مخامخ جگړه:

52..... **د سلیماني وژنه او افغانستان:**

53..... افغانستان ته ځينې متوجه احتمالي گواښونه:

55..... که جگړه ونښلي ، زموږ گټه به څه وي:

57..... افغان حکومت باید څه وکړي:

58..... **د قدس ځواکونو نوی قوماندان اسماعيل قاني:**

61..... باميانو ته د قآني د تگ ادعاوې:

62..... قآني به د سلیماني په خبر اغېز ولري:

63..... **اخيځليکونه:**

د پيل خبرې

ايران يو له هغو هېوادونو څخه ده چې موږ ورسره ګډه پوله، مذهبي، کلتوري، اقتصادي او سياسي مشترکات لرو، ايران د هغو هېوادونو څخه دی چې زموږ په هېواد کې له بل هر ګاونډي هېواد څخه زيات دخيل دی، د نوموړي هېواد په ملکي او نظامي برخو کې بدلون په مستقيم او غير مستقيم ډول زموږ پر هېواد او سېمې باندې اغيزه لري.

د ايران د وسلوال پوځ (سپاه) کې يو ډير لوی او مهم بدلون په بغداد کې د امريکايي ځواکونو لخوا د قدس ځواکونو د قومندان جنرال قاسم سلیماني وژل او دې پوست ته د ايران لخوا د

اسماعيل قآني نومول ، د ايران او امريكا ترمنځ ترينگلي حالات او په منځني ختيځ کې تشنج او بحران دی .

د ايران د وسلوال پوځ(سپاه)قدس ځواکونه يو له هغو ځواکونو څخه دي چې زموږ د هېواد او سېمې په امنيتي او سياسي وضعيت خپل مستقيم اغيز درلودلی شي .

د امريکايي ځواکونو لخوا د سلیماني تر وژل کیدو وروسته زموږ د هیواد والو په ذهنونو کې یو ډول پوښتنې راپیدا شوي او افغان ولس یې په یو تزلزل او له ډار څخه په ډکې فضاء کې تر اوسه نیولی .

قاسم سلیماني څوک وه او ولې ووژل شو، د سلیماني د وژنې اړوند په نړیواله کچه بېلابېل غبرگونونه، د قدس ډلې پیژندنه، ایران او امریکا به مخامخ جگړه وکړي ، د ایران او امریکا په جگړه کې موږ باید څه وکړو او د چا پلوي وکړو، د ایران او امریکا جگړه به زموږ په ګټه وي او که په زیان او زموږ دولت باید څه وکړي. دا پورته موضوعات به تاسې په دې کتاب ولولئ .

د منځني ختيځ لوبغاړی زما يو له مهمو کتابونو څخه ده، چې ما په اوسنيو شرايطو کې د موضوع ارزښت ته په کتو د يوې مياشتې په دوران کې وليکه، ترڅو ددې موضوع په اړه خپل ولس او هېوادوالو ته معلومات ورکړم، تر څو ترې د سیمزو چارو شنوونکي، مسلکي تاريخ ليکونکي او ليکوالان ددغه ليکنې په استناد تحليلي ليکنې او تاريخ وليکلاي شي .

دا چې موضوع ډېره مهمه وه او په ډېره کمه موده کې مې وليکله او معلومات مې ژر د بېلابېلو سرچينو څخه راټول کړل نو دا يو څرگند حقيقت دی چې دا کتاب به له تيروتو او نيمگړتياوو څخه خالي نه وي، نوڅکه د ټولو د نظر خاوندانو او گرانو لوستونکو څخه هيله لرم چې زما نيمگړتياوې راته په گوته کړي ترڅو راتلونکي چاپ کې اصلاح شي.

په پای کې د ستراتيژيکو او سيميزو مطالعاتو د مرکز له علمي بورډ او رهبري څخه مننه کوم، چې زما دا اثر يې تاييد او د چاپ پر گاڼه سمبال کړ.

په درنښت او افغانۍ مينه

عزيز احمد (فولي)

کابل، تايمني د ۲۰۲۱م کال د فبروري د مياشتې څلورمه نېټه

قاسم سلیماني څوک وو؟

جنرال قاسم سلیماني د ایران د سپاه پاسداران لوړ پوړی افسر و، چې له ایران بهر یې د ایران د گټو لپاره د جگړو مشري کوله، د ایران په بهرنۍ تگلاره کې مهم سړی بلل کېده، په سوریه کې د بشار الاسد د نظام پر خلاف د پاڅون په کمزوري کولو کې یې ډېر لاس درلود، همدارنګه یې په عراق کې هم د داعش ډلې پر خلاف یې ډېر فعالیت کړی و.

پیدایښت: قاسم سلیماني د تېرې پېړۍ ۱۹۵۷ کال کې د مارچ په ۱۱مه د ایران کرمان ولایت په رابور ښار کې په یوه بزګره کورنۍ کې زېږېدلی و. د لمړني ښونځي د لوستلو په څنګ کې یې پر پلار باندې د دولت د نهه زره ریالو د قرض د اداء کولو لپاره خټګري کوله. د لمړني ښوونځي څخه په ۱۳ کلنۍ کې فارغ شو. په دغه کال یې کلی پرېښود. که یې ۴۵ ورځنۍ عسکري تعلیم حساب نه کړو نو زدکړې یې فقط پنځه کاله لمړني ښونځي پورې محدودې دي.

نظامي ژوند او تجربه: په اتلس کلنۍ کې د ایران د اوسني لېږد ځمیني د یو شاګرد د مجلسونو سره اشنا شو. د ځمیني د انقلاب پر وخت ۲۲ کلن وو چې د مهاباد د کردانو د قیام سرکوبولو ته واستول شو. کردان یې سرکوب کړل د سپاه پاسداران انقلاب (سپاه) صادق غری وګڼل شو.

د ایران او عراق د جنګ په لویو عسکري عملیاتو کې کامیاب شو. د دغه ځایه یې مهم روابط جوړ کړل چې ټول عمر یې استفاده ځنې وکړله. په ایران کې تر اوسه پورې د ایران عراق د جنګ هغه قومندانان چې صادق ثابت شوي دي په لوړو مقامونو کې دي.

قاسم سلیماني د ډیپسپلین امتحان د ایران په ختيځ سستان بلوچستان کې ورکړی. هلته یې د سنيانو په منځ کې د مخدره موادو د قاچاقبرانو او د لویو لارو د غلو سره په مقابله کې په سلگونه شعيه عسکر له لاسه ورکړل خو کلک نظم یې راوستی وو، په ۱۹۹۷ کې ایران په یو حساس حالت کې وو. د ایران جمهور رئیس محمد خاتمي د (سپاه) قوت ختمول غوښتل خو ديني لېوالتیا یې برعکس سپاه نوره هم قوي کوي. د ایران ختيځو سرحدونو ته سني پښتانه طالبان پراته ول. ایران خپل دا سرحدونه مصئون نه حسول. طالبان یې د پاکستان او سعودي خلک بلل د خپل ځان لپاره یې غټ تهديد حسوي. نو شخصاً خوميني ، قاسم سلیماني د سپاه په چوکاټ کې د زورور لښکر (سپاه قدس) مشر و ټاکه. په ۱۹۹۷ کې د سلیماني د ټاکل کېدو لوی سبب دا وه چې سلیماني په افغانستان کې ډېر بلد وه. له هغه وخته تر نن ورځې خوميني د قاسم سلیماني څخه هېڅ ډول ملاتړ نه دی سپمولی. ایرانی خبرپاڼه آپارات د سلیماني په هکله لیکي “ خاور میانه روی انگشت این مرد میچرخد ” هغه عراقي چارواکي چې د قاسم سلیماني سره یې شناخت درلود. د هغوی څخه د ۲۰۰۷ او ۲۰۰۹ کلونو تر منځ د امریکا سفير (راین کراکر) وپوښتل ایا سلیماني دینداره مسلمان دی؟ هغوی جواب ورکړ چې د لمانځه لپاره جماعت ته ځي خو د هغه اصلي محرک او د مجادلې انګېزه پارس ملتګرایی ده.

په ۱۹۹۷ کې د سلیماني د سپاه قدس د قومندان ټاکل کېدو سره دا ډله کرار کرار د استخباراتو په راټولولو، د څو قصدونو او ترورونو، د تورو پیسو په جمع کونکې، د وړانکارۍ کولو او خاصو عملیاتونو په دستگاه بدله شوله.

سليماني چې د سپاه قدس مشر شو پر لبنان يې ډېر ژر تاثير وکړ. د دُرزي د قبيلې مشر وليد جُمبَلات وايي چې په لبنان کې د تصاميمو نيولو مرکز اصلي حزب الله نه دی. مستقيماً علي خامنه يي او قاسم سليماني لبنان اداره کوي. د لبنان د صدراعظم رفيق حريري په وژنه کې هم سليماني پرگنډل کيږي. کله چې سليماني د قدس د اردو مشر شو، اسرائيل پس له شپاړسو کالو د جنوبي لبنان څخه ووتل. په ۲۰۰۶ کې چې د حزب الله او اسرائيلو جنگ شو. د حزب الله په قرارگاه کې سليماني خاص ځای درلود. د ۴۴ ورځو جنگ په جريان کې د شعيه ملېشو له خوا په عراق کې پر امريکايانو د حملو لږېدلو امريکايان حيران کړي ول. د نوياړکر مجلې څخه ډيکسټر پيلسن وايي چې يو عراقي چارواکي را ته و ويل، د لبنان او اسرائيلو تر جنگ وروسته قاسم سليماني امريکايي قومندانانو ته داسې مسيح لېږلی وو؛ “اميد لرم چې دا څو ورځې مو په بغداد کې پر ارامۍ او سکونت خوند اخيستی وي. زه په بيروت کې يو څه مصروف وم”.

په افغانستان کې قاسم سليماني د طالبانو په مقابل کې شمالي اتحاد سخت تقويه کړی خو بيا هم دلته ايران خپل ډېر قوت له لاسه ورکړی وو. په ۲۰۰۱ کې چې د امريکا پر تجارتي مرکز حمله وشوله، پر القاعده تاوان شوله او امريکا پر افغانستان د حملې اعلان وکړ. دا د ايران لپاره د اختر ورځ وه. ځکه د ايران له نظره طالبان د ايران د لوی رقيب سعودي خلک ول. نو ايران د امريکا سره د پټو دروازو شاته اتفاق وکړ. په جينوا کې د امريکايي او ايراني چارواکو تر منځ يو لړ کتنې وشولې. ايرانيانو د امريکايانو مخ ته يوه نقشه کېښوله. په نقشه کې د طالبانو او نورو سني مسلحو گروپونو د کمپونو، عسکري فرقو، د اسلحو د ډيوگانو موقعيتونه د ټولو

جزياتو سره موجود ول. ايراني هيټ امريکايي هيټ ته وويل، دا هغه هدفونه دي چې موږ يې ویشتل او محوه کېدل غواړو. د امريکايي هيټ غړی راین کراکر وايي چې ما ايرانيانو ته وويل ددې نقشې څخه ځينې نوټونه اخيستلای شو؟ ايرانيانو وويل چې ټوله نقشه اخيستلای شئ. دا نقشه ستاسو ده. راین کراکر وايي چې هغه وخت هم ايراني هيټ ته ټولې لارې بنوونې قاسم سلیماني کولې. تر ۲۰۰۲ پورې ايران او امريکا په افغانستان کې په ګډه کار کاوه. تر څو چې بوش ايران د شر محور وباله.

ايران د ۲۰۰۱ څخه تر ننه په افغانستان کې تقريباً تر نیم زياد حکومت په لاس کې اخيستی دی. د افغانستان ټول چارواکي ايران په پيسو، ترورونو باندې تطميع کړي دي. ايران وتوانېده چې د افغانستان سيکولر هزاره ګان او شعيه ګان مذهبي تندلاري کړي. د محرم په لسمه شعيه ګان داسې تندلاري کوي چې پایتخت، مزارشريف او هرات په بيرغونو او شعارونو داسې سينګاروي؛ ګواکې افغانستان سل فيصده شعيه مذهبه هيواد دی. ايران افغانه مېلېا په لاس کې واخيستله. پر افغاني ژبو يې خپله پارسي مسلطه کړله. د افغان واحد ملت داعيه يې د چيلنجونو سره مخامخ کړله. ايران افغان اقليتونه د افغان ملي هيواد پر ضد وروزل. مثلاً ايران د افغانستان په هر ولايت کې لمړی شعيه ګانو او بيا پارسي ژبو ته رسيدګي وکړله. ټول يې منظم او رهبري کړل. د افغانستان د هزاره ګانو ولايات لکه دايکنډی او باميان تر کابل د تهران امر ښه مني. پښواک تازه عکسونه خپاره کړي دي چې د قاسم سلیماني نوی ځای ناستی اسماعيل قانې او د سپاه بل قومندان په باميان کې د اوسني والي سره ازادانه ناست دي. همدا ډول په کندهار کې د احمدشاه بابا راوستلي شعيه کارګران ډېر لبرال، سوله

خوشونکي او ازاد فکره خلک ول. خو په تېرو ۱۹ کالو کې ايران داسې حالت ته را ورسول چې اوس ټول د ايران سره روژه او اختر کوي، نه د افغانستان سره. په ۳ ميليونيز کندهار کې شيعه گان نيم فيصد هم نه دي مگر د کندهار څخه پارلمان ته په يوولسو وکيلانو کې اول نمبر رايه يو شيعه اخيستی وه. په ۲۰۰۴ کې، يونس قانوني ته، په ۲۰۰۹، ۲۰۱۴ او ۲۰۱۹ کې عبدالله عبدالله ته د کندهار شيعه گانو رايه مفته و رکړله. که څه هم دا شيعه گان د پښتنو سره جوړ دي مگر تر شايې ايران کلک ولاړ دی د پښتنو په مقابل کې يې قوي کوي. په تېرو انتخاباتو کې اشرف غني مکمل کندهار په لاس کې اخيستی وه خو بيا هم شيعه گانو عبدالله ته ۳ زره رايې ور ټولې کړلې.

ايران هغه ټولې افغاني انکشاف پروژې تخریب کړلې چې هغه به واحد افغان ملت جوړوي او يا به يې ايران ته تاوان رسېده. مثلاً د اوبو پر بندونو يې حملې وکړلې. د ښارونو مرکزونه يې د سقوط سره مخامخ کړل. متفذين او چارواکي يې ترور کړل. يا په پيسو يې رانيول. عبدالله، حامد کرزي غوندې لوی خلک د ايران په لاس کې ول. شيعه او يا پارسي ژبې د افغانستان مشران د يوه سره د ايران خلک دي. په ټول افغانستان کې ايران ننوتلی دی. په افغانستان کې د ايران مداخلې ټولې د قاسم سلیماني تر مشري لاندې کېدلې. هزاره او ځيني تاجک مشران قاسم سلیماني (حاجي قاسم) بولي. د خدای دوني اطاعت نه کوي لکه د حاجي قاسم.

په افغانستان کې د ايران رول او نفوذ د افغانستان تر هر همسايه زيات دی. په تېرو ۲۳ کلونو کې د حاجي قاسم په افغانستان کې پر مداخلې باندې د ماسترۍ او دوکتورا تيزسونه هم نسي

رسېدلای. خو له بده مرغه په دې هکله څېړنې او مقالې بيخي موجودې نه دي. يادونه: د قاسم مرگ افغانانو ته دا چانس ورکړی چې په خپل دولت کې د ايران ننوتل وويني. که په پاکستان کې ورته پېښه وشي شايد د افغانستان ټول ارگانونه مالوم شي چې د پاکستان په لاس کې دي. امريکا په افغانستان کې خپل کار کوي. د افغانانو استراحت او امنيت يې تر افغانانو زورورو ته ورپريښی دی.

ايران په ۲۰۰۲ کې پوه شوی وه چې امريکا د اشغال دوهم هدف عراق ټاکلی دی. د مخکې څخه يې تياری نيولی وو. د دې تياري کورديناټور هم قاسم سليمانی وو. د ايران تخمين رښتيا شو. امريکا، عراق اشغال کړ. ايران له مخکې يو لوی قوت برابر کړی وو تر څو د ايران نيابتي جنگ په عراق کې مخ ته يوسي.

د مهدي اردو، د حزب الله لېوا، د بدر لېوا او د عصائب اهل الحق؛ د ايران حمايه کړي هغه شعيه گروپونه ول چې د ايران د لوی دشمن صدام حسين د را نسکورولو لپاره يې د امريکا سره همکاري وکړله. د صدام حسين د نسکورېدو وروسته دغو گروپونو پر امريکايانو اسلحې را واپړولې. امريکا ته د ۲۰۰۴ او ۲۰۰۶ په منځ کې تر ويتنام وروسته تر ټولو ډېر تلفات په عراق کې ور واوښت.

د کليتين د جمهوري رياست د وخت د تروريزم سره د مجادلې د ادارې يو مهم مامور (ريچارډ کلا رک) والسټرېټ ژورنال ته ويلي دي چې "قاسم سليمانی يو شيطاني نابغه دی چې په منطقه کې د ايران د نفوذ د زياتېدو لپاره کار کوي". په سوريه کې د عراق د حکومت د جوړولو لپاره ايران، حزب الله او ترکيه سره را ټول شوي

ول. قاسم سلیماني هم په دې غونډه کې وه. هغه وخت ټولو خبرې اژانسونو وویل چې سلیماني پر ټولو اړخونو زور راوړ چې مالکي صدراعظم شي. همداسې وشول. د عراق د لېږدېانو څخه جمهور ریس جلال طلباني یو د هغو کسانو څخه وو چې د سلیماني سره یې ډېر ملاقاتونه کول. په ۲۰۱۰ کې د نهو میاشتو سختو مذاکراتو وروسته امریکایانو، د ایران له ملاتړه برخمن مالکي صدراعظم کړ. امریکایانو غوښتل چې مالکي په عراق کې د امریکایانو پاته کېدل و غواړي. دا کار کېدونکی وو خو قاسم سلیماني کله مساعده کوله. ډیکسټر فیلکینس وایي چې قاسم سلیماني په مذاکراتو کې دوه شرطه درلودل. یو د ایران سره ښه روابط درلودونکی جلال طلباني باید جمهور رئیس پاتې شي او بل مالکي او د حکومت د ائتلاف غړي به پر دې اسرار کوي چې امریکایان به په تمامه مانا له عراقه وزي. همداسې وشول.

د قاسم سلیماني رول به چې په جنجالونو کې هر څومره ډېر وو خو چا قاسم سلیماني هلته نشوای لیدلای. ګارډین ورځپاڼې ته یو امریکایي چارواکي سلیماني داسې معرفي کوي. “هغه یو بې رحمه دی. واک یې هر څوک په تعجب کې کوي. هغه په هر ځای کې دی او په هېڅ ځای کې هم نه دی.

د عراق د ملي امنیت پخوانی مشاور موفق ربعا وایي “قاسم سلیماني د عراق تر ټولو زورور سړی دی. د هغه بې اجازې په عراق کې هېڅ هم نه کېږي”. سپاه قدس چې سلیماني یې قومندان وه نه یواځې په ایران کې، په ټول منځني ختيځ کې ساری نه لري. د منځني ختيځ تقریباً ټول شیعې ګروپونه یې پر ځان را ټول کړي دي. داعش چې د عراق د نیمایي څخه

زیاده برخه ونيوله. سلیماني بیا ساحې ته راغي. په عراق کې یې د مالکي پر ځای عبادي صدراعظم کړ. په دې وخت کې سلیماني پر مېلېا تر هر وخت ډېر را ښکاره شو. د کومه وخته چې سلیماني د قدس د اردو قومندان شوی وه. خپل نوم او کړنې یې په دقت سره د مېلېا څخه پټولې. خو د داعش سره د مخامخ کېدو سره نور، قاسم په عراق کې د ایران د زور او قوت د نمایش سمبولیک نوم شو. د ایران رسمي او غیر رسمي خبري اژانسونو، ویسایټونو هره ورځ د عراق په مختلفو نقطو کې، کله د عراقي اردو سره، کله د شعیه ملېشو سره، کله د پېشمرګه عسکرو سره د قاسم سلیماني عکسونه خپرول پیل کړل. بله مهمه خبره دا چې د داعش سره د جنګ لپاره د شعیه ملېشو څخه جوړ شوی حشدالشعبي ګروپ چې سلیماني د پردې تر شا قومنده ور کوله، د امریکایانو سره اوږه په اوږه د داعش په مقابل کې جنګېدل. داعش په ۲۰۱۴ کال په موصل کې خلافت اعلان کړ چې په درېیو کلو کې د عراق له خاورې پاک شول.

قاسم سلیماني په عراق کې ورځ تر بلې خپل واک زیاتوه. اخري ځل د ۲۰۱۹ د اکتوبر په میاشت کې چې د حکومت په مقابل کې مظاهرې شروع شولې، سلیماني بیا مطرح شو. د تهران او بغداد تر منځ اوه سوه صفحې پټ مالومات نويارک ټایمز خپاره کړل. نويارک ټایمز خبر خپور کړ چې د عراق مظاهرې د ایران مداخلې په مقابل کې وې. په دې وجه سلیماني بیا عراق ته راغلی.

اخي ځل امریکا د حزب الله لېوا بمبار کړله او سبب یې دا وښود چې حزب الله په کرکوک کې پر امریکایي اډه توغندی ور غورځولي دي.

په سوريه کې د ۲۰۱۱ کال د جنگ د شروع څخه مخالفين غالب ول. په ۲۰۱۳ کې چې په لمړي ځل قاسم سلیماني مداخله وکړله د جنگ پله واوښتل. د اسد مخالفين کرار کرار پر شا کېدل. قاسم سلیماني په سوريه کې تر روسيې او اسد دواړو ډېر متاثره وه. هلته يې ترکيه، امريکا، فرانسه په نيابتي جنگ کې پر شا وتمبول. د اسد چوکۍ يې ور وساتله. غيررسمي شمېرې وايي چې په سوريه کې دوه نيم زره ايراني عسکر مړه دي. د سلیماني معاون خيرالله صمدي هم په سوريه کې ووژل شو.

په ۲۰۱۹ فبروري کې د منځني ختيځ مهمه بله پېښه دا وه چې د سوريې جمهور ريس بشرالاسد ايران ته ولاړ. دا دعوت سلیماني جوړ کړی وو. د بشرالاسد استقبال ته سلیماني ورغلی وو، د ايران خارجه وزير جواد ظريف نه وو. پر دې موضوع ظريف استعفا وکړله خو قبوله نه شوله. د ۲۰۱۹ کال د اپريل په مياشت کې امريکا سپاه په رسمي ډول د ترورستو گروپونو په ليست کې ثبت کړه. په دې ډول امريکا په لمړي ځل د يو دولت اردو په رسمي ډول تروريستي گروپ اعلان کړ. ايران هم د امريکا د مرکزي قواوو قومندانې (CENTCOM) په رسمي ډول تروريست گروپ اعلان کړه.

د ايران يو خبري چينل ته په اخري ځل سلیماني وويل "ترمپ چې تهديدونه کوي. هغه ته جواب ورکول زما وظيفه ده. د ترمپ مخاطب زه يم. نه جمهور رئيس روحاني". تېر کال د جولای په مياشت کې سلیماني په سوريه کې وه. هلته يې د ايران په حمايه کې عسکري گروپونو ته امر وکړ د امريکا سره جنگ ته آماده اوسئ". په يمن کې د مرکزي حکومت او سعودي عربستان د ائتلاف په مقابل کې حوثي وسلوال

مقاومت هم قاسم سلیماني تنظیمول.

د ۲۰۱۱ کال د مې په میاشت کې قاسم سلیماني د ایران د قم ښار په لوی دیني مرکز حقانيه مدرسه کې شاگردانو ته سیمینار و رکاوه. په دې سیمینار کې د لمړني ښونځي فارغ استخباراتي کس سلیماني د لیدلوري پراخوالی لیدل کيږي. سلیماني په سیمینار کې وویل، په منځني ختيځ او افریقا کې ټولنیز حرکتونه د انقلاب لپاره تر ټولو غټ امکانات راوړي. تاسو باید خپل مسئولیتونه وپېژنئ. سلیماني هغه وخت په سوریه کې مداخلې ته اشاره کوي او همدا رنگه خپل نیت ښکاره کوي چې عرب بهار به د ایران په ګټه استعمالوي. سلیماني وايي: "نن ورځ د ایران ظفر یا ماته په مهران او یا خرم ښار کې نه مالومېږي. سرحدونه مو پراخ شول. په مصر، عراق، لبنان او سوریه کې به خپل ظفر وینو. دا ټول پر مختګونه د اسلامي انقلاب مېوې دي.

په دریم د جنوري د شپې د ۲ بجو پر شا او خوا چې قاسم سلیماني په بغداد کې د طیارې کښته شو او هغه موټر ته وخاته چې ده ته منتظر وو. په همدې وخت کې یو راکټ را وتوغول شو. د امریکا په دې راکيټ د سلیماني سره اوه کسان و وژل شول.

د سلیماني شجاعت، تدبیر او ځیرکتیا ته په پام سره د ایران مذهبي مشر حضرت آیت العظمي خامنه اي تېر کال تر ټولو ستر پوځي ښان هغه ته و رکې. د تېر ۱۳۹۷ کال د کب په میاشت کښې هغه ته (نشان ذوالفقار) ور کې. نشان ذوالفقار د ایران تر ټولو ویاړمن پوځي نشان دی چې له اسلامي انقلابه وروسته په لومړي ځل د درستو قواؤ د ستر قوماندان په لاس ډګر جنرال سلیماني ته و رکړل شو.

ايت الله خامنه يي قاسم سلیماني ژوندی شهید باله او تېر کال يې د نښان ور کولو پر مهال دوعا کړې وه چې قاسم سلیماني دې ډېر کلونه وروسته شهید شي.

۵۸ کلن تورن جنرال قاسم سلیماني هغه مهال ډېر مشهور شو چې په عراق، بيا سوریه او د منځني ختيځ نورو هېوادونو کې د قدس ځواکونو رول بهرنیو رسنیو کې راپورته شو. ډېر په دې باور دي چې د لبنان د حزب الله ډلې د پوځي څانګې څار هم د قاسم سلیماني په غاړه و. په عراق کې د داعش پیدا کېدو او سوریه کې د کورنۍ جګړې پیلېدو سره قدس ځواکونه دې هېوادونو کې ډېر ښکېل شول او ان ایران خپله منلې چې قدس ځواکونو د سوريې جګړه کې د بشار الاسد ته ژمنو ځواکونو لارښوونه او ملاتړ کړی او دلته يې زرګونه شيعه وسلوال تمويل کړي، همدارنګه يې عراق کې د داعش له منځه وړلو لپاره شيعه ملېشې سمبال دي هرڅه قاسم سلیماني په ایران او سيمه کې پر يو مشهور کس بدل کړ.

ملاتړو او مخالفانو يې د سيوري قومندان، نړيوال جنرال، د قومندان اروا، مرموز قومندان، د دښمن خپسکه، جنرال حاجي قاسم او څو نورو نومونه ور کړل. سره له دې چې قاسم ډېر انځورونه نه خپرول خو ځينې مهال يې د جګړې کرښه کې انځورونه خپرېدل چې ان ځينې د عراق د شيعه ملېشو له مشرانو سره هم دي. د نوموړي ستايلو کې په پارسي او عربي کې سندرې ويل شوي. نوم يې انيمېشن نړۍ او کمپيوټري لوبو ته هم رسېدلی؛ "د فارس خليج جګړه" انيمېشن کې اتل دی چې د امريکايي بېړۍ د له منځه وړلو امر کوي.

د ايران جوړ کمپيوټري لوبه کې "د دښمن خپسکه" ده، خو "واحدالنمر" او "بېتل فيلډ۳" کې يې کرکټر منفي او موخه يې وژل دي. د ايران ډېرو مشهورو سياسي او ټولنيزو شخصيتونو د قاسم سلیماني د انځورونو خپرولو يا ستايلو سره د نوموړي لا مشهورتيا کې مرسته کړې ده، سلیماني د ايران په بهرني سياست په ځانگړې توگه منځني ختيځ کې د خامنه يي ښی لاس بللی شي.

نوبت: ايران يو قوي دولت دی. د سلیماني په وژل کېدو يې سيستم نه ړنگيږي. خو سلیماني مهم وو. تر خامنه يي وروسته د ايران دوهم زورور کس وه. د سلیماني د وژل کېدو پېښه به تر شا يو عالم پېښي نوري د ځانه سره راوړي.

د قاسم سلیماني د وژلو په تړاو غبرگونونه

د نوموړي وژل کېدو ته په نړيواله کچه بېلابېل غبرگونونه وښودل شول. يو شمېر هېوادونو پر ايران او امريکا غږ وکړ چې له تاوتریخوالي ډډه وکړي. خو د روسيې او پخپله د عراق په گډون ځينو نورو هېوادونو د امريکا دا کړنه وغندله.

روسيه: مسکو خبرداری ورکړ چې دغه وژنه به کړکيچ لا زيات کړي.

چين: پيکينگ له ټولو خواوو په تيره بيا له امريکا وغوښتل چې له آرامۍ او زغم څخه ډې کار واخلي او ويي ويل چې سوله او ثبات بايد برلاسی وي.

اسرائيل: د اسرائيل صدراعظم بنيامين نتانياهو پر سلیماني د حملې په اړه د ولسمشر ډونالډ ټرمپ پریکړه وستایله او ویی ویل هماغسې چې اسرائيل د خپل ځان د دفاع حق لري، متحده ایالات هم ورته حق لري.

سوريه: د سوريې د بهرنیو چارو وزارت د امریکا حمله یې رحمانه، خایانه، جنایتکارانه یرغل وبله.

پاکستان: د اسلام آباد د بهرنیو چارو وزارت په منځني ختيځ کې پر وضعیت ژوره اندېښنه ښکاره کړه او هغه یې د سیمې د ثبات په وړاندې جدي ګواښ وبله.

عراق: د عراق د صدارت سرپرست عادل عبدل مهدي ظاهراً د سلیماني او مهندس وژلو ته په اشاره دواړه شهیدان یاد کړل او هغوی یې د اسلامي دولت ډلې یا داعش په وړاندې بریا کې ستر سمبولونه وبلل، هغه وضعیت خطرناک وبله او وویل چې په عراق سیمه او نړۍ کې به د جګړې اور ته لمن ووهل شي.

مهدي د عراق د پارلمان یو اظطراري غونډه راوبلله او وویل چې باید د عراق ملي حاکمیت، ځمکنۍ بشپړتیا او امنیت د یقیني کولو لپاره پریکړه وکړي.

د عراق پارلمان 5 جنوري 2020 \ 15 مرغومي 1398 د یکشنبې پر ورځ له دې هېواده د امریکایي ځواکونو د وتلو په تړاو قرارداد منظور کړ. پارلمان دا پریکړه وروسته له هغه وکړه چې امریکا د ایران د القدس ځواک مشر جنرال قاسم سلیماني د بغداد هوایي ډګر کې په یوه ډرون برید کې وواژه.

د پارلمان لخوا منظور شوي قرارداد کې راغلي وه چې داعش عراق کې ماتې خوړلې ده او له همدې کبله نور هلته د نړيوالو ځواکونو ټلوالې شتون ته اړتيا نشته او بايد ووځي. قرارداد همدا راز له حکومت غوښتي چې د عراق پر خاوره د بهرنيو ځواکونو شتون ختم کړي او اجازه ور نه کړي چې د عراق خاوره، سمندري بريدونه او هوايي حريم وکاروي.

د دې ترڅنگ له حکومته غوښتنه شوې وه چې ملګرو ملتونو کې د امريکا پر ضد رسماً شکايت وکړي چې د عراق خپلواکۍ او امنيت نه يې جدي سرغړونه کړې ده.

د عراق لومړي وزير عادل عبدل مهدي په دې تړاو پارلمان ته په خپله وينا کې وويل چې دې هېواد کې د بهرنيو ځواکونو شتون بايد نور ختم شي. امريکا دا مهال په عراق کې شاوخوا پنځه زره پوځيان لري، چې ډېری يې پوځي سلاکاران دي.

د عراق په ګڼو ښارونو کې د ايراني جنرال قاسم سلیماني جنازې لپاره لارو کوڅو ته خلک راوتلي وو. د نوموړي مړی وروسته ايران ته ولېږدول شو.

د عراق حکومت دا مهال له يو حساس حالت سره مخ دی، ځکه هم له ايران او هم امريکا سره نژدې اړيکې لري او اتحادي يې دی. په دې هېواد کې مېشت زرګونه امريکايي پوځيان د داعش ډلې پر ضد د عراقي حکومت او پوځ ملاتړ کوي. خو حکومت فکر کوي چې په بغداد کې د ايران جنرال وژنه د عراق خپلواکۍ ته سپکاوی دی او له امريکا سره د شوي تړون نه هم سرغړونه ده.

بل لور ته په عراق کې ګڼ شمېر شيعه وسله والې ډلې فعالې دي چې د ايران لخوا يې ملاتړ کېږي او اوس داسې وېره ده چې ځينې دا ډلې ښايي د جنرال سلیماني د وژنې غچ اخیستو هوډ ولري.

امريکا: د امريکا ولسمشر ډونلډ ټرمپ د قاسم سلیماني د وژنې وروسته په لومړنيو څرګندونو کې وويل، چې هغه بايد ډېر مخکې وژل شوی وای.

ټرمپ ويلي، چې سلیماني د زرګونو کسانو په قتل کې ککړ دی او په منځني ختيځ کې يې د جګړې اور ته لمن واهه.

د امريکا ولسمشر ډونلډ ټرمپ ويلي، ده د ايران القدس ځواکونو د ځواکمن قومندان جنرال قاسم سلیماني د وژنې امر د جګړې مخنيوي لپاره ورکړی ځکه چې سلیماني د امريکايانو د وژنې لپاره پلانونه جوړول.

ټرمپ په فلوريډا ايالت کې رسنيو سره د خبرو پر مهال وويل: سلیماني د امريکايي ديپلوماتانو او عسکرو د وژنې پلان جوړ کړی و، خو موږ له وخت مخکې په نښه کړ او ځان مو ترې خلاص کړ.

هغه زياته کړې، چې موږ د جګړې اور زياتولو لپاره کار نه دی کړی، بلکې د جګړې د مخنيوي لپاره مو هڅه کړې او هېڅکله د ايراني نظام د بدلولو هڅه نه کوو.

ټرمپ ويلي، په عراق کې پر امريکايي هدفونو بريد او بغداد کې د امريکا پر سفارت د هجوم امر هم جنرال سلیماني ورکړی و.

نوموړي زياته کړه، چې ايران په ګاونډيو هېوادونو کې د نيابتي جنګياليو په مرسته د ګډوډۍ او ناامني تر شا لاس لري.

ټرمپ په ټينګار سره ويلي، د امريکا متحده ايالات د ايراني نظام د بدلون هڅه نه کوي او زياته کړې يې ده، چې زه د ايران ولس ته ډېر درناوی لرم.

ټرمپ دا هم ويلي، چې که ايران پر امريکايانو يا د هغوی پر ملګرو د بريد کولو کوم پلان ولري د نورو سختو ګوزارونو سره به مخ شي.

د امريکا د بهرنيو چارو وزير هم ويلي، چې يو ستر ترهګر ووژل شو او دهغه د وژنې په تړاو يې د ځينو هېوادونو له مشرانو سره خبرې هم کړي دي.

په امريکا کې جمهوريپال او ديموکرات ګوندونو د قاسم سلیماني د وژلو هرکلی کړی دی، خو ځينو ديموکراتانو وېره څرګنده کړې چې کېدای شي امريکا په يوه بله جګړه کې کښېوزي.

ملګری ملتونو: په داسې حال کې چې د امريکا او ايران ترمنځ ترينګلتيا زياته شوه، د ملګرو ملتونو عمومي منشي انتونيو ګوتريش د زغم غوښتنه وکړه. تر دې مخکې د نړۍ نورو مشرانو هم ورته غوښتنه کړې وه، په نيويارک کې د خبرو پر مهال د ملګرو ملتونو عمومي منشي اوسنی وضعیت خطرناک وباله، هغه زياته کړه: "زما پيغام ساده او روښانه دی، د ترينګلتيا زياتول ودروئ، له زيات زغم کار واخلئ، ډيالوګ بېرته شروع کړئ او نړيوالې همکارۍ له سره پيل کړئ. نوموړي زياته کړه، عادي وګړي د کړکېچ درنه بيه پرې کوي.

افغانستان

په کابل کې بيا د قاسم سلیماني وژنې ته بېلابېل غبرگونونه وښودل شول .

ارگ: له ارگ څخه په خپره شوې خبرپاڼه کې بيا ويل شوي وه، چې ولسمشر اشرف غني ويلي، ايران زموږ ګاونډی دی او دهغه پر ضد به د افغانستان خاوره ونه کارول شي.

افغان ولسمشر محمد اشرف غني 5 جنوري 2020 نيټه له خپل ايراني سيال حسن روحاني سره تېليفوني خبرې وکړې او په بغداد کې د رامنځته شوې پېښې له کبله يې ډاډګيرنه ورکړه او غمښتيکي يې ورسره څرګنده کړې وه.

هغه اعلاميه چې پدې تړاو د ارگ لخوا خپره شوې وه:

د افغانستان د اسلامي جمهوريت جمهور رئيس محمد اشرف غني د تېلفون پر ليکه د ايران د اسلامي جمهوريت جمهور رئيس حسن روحاني سره خبرې وکړې او هغه ته يې ډاډ ورکړ چې د افغانستان او امريکا متحده ايالتونو ترمنځ د امنيتي موافقتنامې په اساس د افغانستان خاوره هيڅ کله د بل هيواد پر خلاف نه استعمالېږي .

د ولسمشر دوهم معاون سرور دانش: د افغانستان د ولسمشر دويم مرستيال د ايران د سپاه قدس قومندان، له داعش سره په مبارزه کې مهم شخص ګڼلی وه. هغه ويلي، چې په سيمه کې ترينګلي سياسي وضعيت ته په کتو هيله لري، چې د قاسم سلیماني وژنه د افغانستان د سولې بهير ته په زيان تمامه نشي.

کرزی: د افغان حکومت پخواني ولسمشر «حامد کرزي» د سپاه پاسداران د قدس ډلې د مشر «قاسم سلیماني» په وژنه تند غبرګون وښود او د نوموړي وژل کېدل يې د نړيوالو اصولو خلاف وبله.

د کرزي له مطبوعاتي دفتر څخه په خپره شوې خبرپاڼه کې، پر قاسم سلیماني بريد په ټينگو ټکو غندل شوی وه، د نوموړي کورنۍ او د ايران دولت ته تسليت ويل شوی وه او زياته شوې وه، چې د سلیماني وژنه به په سيمه کې تشدد زيات کړي او د منطقي سوله او ثبات به زیانمن کړي.

کرزي، سلیماني یو با وقاره شخصیت یاد کړی وه، نوموړي ته یې دعا غوښتې وه او هغه یې د یو باثباته او سوله ییز افغانستان مینوال یاد کړی.

د کرزي په خبره ایران په افغانستان کې د امریکا له حضور سره، سره له افغانستان سره هر وخت نېکې اړیکې غوښتې.

اجرائیه رئیس عبدالله عبدالله: اجرائیه رئیس عبدالله وویل، چې د ایران سره نژدې اړیکې او کلتوري مشترکات لرو، خو امریکا مو هم ستراتیژیک ملگری دی.

عظامحمد نور: د جمعیت گوند غړي عظامحمد نور وویل: د سلیماني وژنه د سیمې د هېوادونو لپاره د اندېښنې وړ ده.

محمد محقق: محمد محقق وویل: سلیماني له ترهگرۍ، سخت دریځی، القاعده او داعش سره د ایران او اسلامي نهضت د مبارزې ستر غنمیت و.

رحمت الله نبیل: د ولسمشر نوماند رحمت الله نبیل څرگنده کړه: د سلیماني وژنه به په سيمه کې ستونزې ډېرې کړي او افغانستان باید له دغو جنجالونو ځان لیرې وساتي.

حنيف اتمر: د ملي امنيت پخواني سلاکار حنيف اتمر د سلیماني د وژنې په اړه تسليت وړاندې کړی وه.

ایران

د ایران مذهبي مشر «ايت الله خامنه يي» په هېواد کې درې ورځې ملي ماتم اعلان کړ او ګواښ يې کړی، چې له امريکا به د قاسم سلیماني غچ اخلي.

امريکا ته د ايراني چارواکو د ګواښونو پر دوام د سپاه پاسداران ځواک عمومي مشر حسين سلامي يو ځل بيا وويل چې د سلیماني غچ به واخلي او ډير هغه ځايونه به وسوځوي چې امريکا يې ملاتړ کوي سلامي دا څرګندونې د سلیماني د جنازې په مراسمو کې د وينا پر مهال کړې دي. نوموړي دغه راز ويلي، امريکا ددوي يو تر ټولو محبوب قومندان وژلی دی او دا به ډيره بده وي چې دوي يې غچ وانخلي. هغه دا ګواښ وروسته تر هغه کوي چې د امريکا ولسمشر ډونالډ ټرمپ ويلي، که چيرته ايران د غچ اخيستلو هڅه وکړي نو دوي به يې ۲ مهم ځايونه په نښه کړي.

چې وروسته ايران دسلیماني د مړي د تدفين څخه مخکې په عراق کې د امريکا پر دوو پوځي اډو بريدونه وکړل.

ایران د جنرال قاسم سلیماني د غچ اخیستنې په موخه په عراق کې پر هغو دوو پوځي اډو توغندي و توغول چې امریکایي عسکر پکې میشت ول. خو پر دې بریدونو د ولسمشر دونالد ترمپ غبرگون ډېر تند نه وو.

د امریکا متحده ایالاتو د معلوماتو په حواله په عراق کې دوې هغه پوځي اډې چې امریکا ترې کار اخلي، هم د هغو بالستیک توغندیو هدف وگرځیدلي چې د ایران له خوا توغول شوي ول.

د امریکا متحده ایالاتو د دفاع وزارت یا پنتاگون له خوا وویل شول چې د هدف گرځول شویو اډو څخه یې یوه د عراق په مرکزي سیمه کې د «عین الاسد» په نوم د هوايي ځواک او دویمه د شمالي ښار اربیل پوځي اډه وه.

دې حملې څخه وروسته د امریکا متحده ایالاتو ولسمشر دونالد ترمپ د ملي امنیت له سلاکارانو سره تر بیرنۍ غونډې وروسته د تویتر له لارې ولیکل چې «هر څه ښه دي.» او د وضعیت په اړه ارزونه روانه ده. هغه زیاته کړه: «موږ بیاوړی پوځ لرو چې په ټوله نړۍ کې په ښه شان سره سمبال دی.» هغه وویل چې د برید په اړه به وروسته د ورځې په اوږدو کې یوه اعلامیه خپره کړي او ملت ته به وینا وکړي.

چې وروسته ترمپ د امریکا ملت ته په وینا کې وویل:

دونالد ترمپ د امریکایانو پر ادرس په خپله وینا کې له سلام ویلو څخه تر مخه وویل چې تر کوم وخت پورې چې دی ولسمشر دی، دی به اجازه ورنکړي چې ایران د اتومي وسلو څښتن

شي. نوموړي د هغه وروسته «سهار پخير» وويل او د امريكا ولس ته يې مبارکي ورکړه چې د ايران په بريد کې هېڅ امريکايي ژوند نه دی ضايع شوی.

د امريکا د متحده ايالاتو ولسمشر دغه وينا په عراق کې د امريکايي مقرونو پر ضد د ايران د بريدونو وروسته لومړۍ ژوندۍ وينا وه. ترمپ په دغه وينا کې کوشنې وکړ چې روښانه کړي چې امريکا ولې قاسم سلیماني په عراق کې په نښه کړ. ترمپ وويل چې د سلیماني لاسونه هم په امريکايي او هم د نورو انسانانو په وینو کې ډوب ول. ترمپ وويل چې سلیماني يوه بلا وه او دا چې بايد ډېره پخوا لا خاموشه کړل شوې وای.

ترمپ وويل چې د سلیماني پر ضد يې ځکه د اقدام امر وکړ چې سلیماني د امريکايانو د نښه کولو له پاره نوي پلانونه جوړول. خو دا چې دا څه ډول پلانونه ول او په هکله يې د امريکا متحده ايالات کوم شواهد لري، ترمپ يې تفصيلات ورنکړل.

ترمپ زياته کړه چې داسې بريښي چې ايران د غبرگون ښودلو په ترڅ کې محتاط دی. ترمپ اعلان وکړ چې د امريکا متحده ايالات به پر ايران نوي بنديزونه ولگوي او تر هغه وخت پورې به يې برقرار ترڅو چې ايران خپل چلند نه وي بدل کړی. د ترمپ په وينا د هر هغه چا سره خبرو اترو ته چمتو دی چې سوله غواړي. نوموړي وويل چې د ايران پر ضد دمگړۍ نظامي اقدامات نه دي پلان شوي. د ترمپ په وينا متحده ايالات د نړۍ يو بهترين تجهيزات لرونکی پوځ لري خو ددې معنی دا نه ده چې موږ يې خامخا کاروو.

د متحده ايالتو ولسمشر وويل: متمدنه نړۍ بايد ايران ته ښكاره سگنال ولېږدوي چې نور به د ايران ترهگر كامپاين ونه زغمي. د ترمپ په وينا همدا نن به له ناټو څخه وغواړي چې د منځني ختيځ په پروسه كې لا زيات ښكېل شي.

د فارس خبري آژانس په حواله د ايران ولسمشر حسن روحاني تر بريدونو وروسته د چهار شنبې په ورځ وويل چې واشنگتن به ښايي د جنرال سليمان «لاس قطع» كړی وي خو په ځواب كې به يې په سيمه كې د امريكا «پښه» قطع كړای شي. د ايران دولتي تلويزيون ويلي چې په بريد كې ۸۰ «امريكايي ترهگر» وژل شوي او همدا راز يې د امريكا پوځ تجهيزات او څرخي الوتکې ويجاړې كړي دي.

زياته شوې ده چې د ايران پوځ په ټوله كې پر امريكايي هدفونو ۱۵ راکتونه فايړ كړي دي او هېڅ يو يې هم د دافع هوا سيستم له خوا نه دی نيول شوی.

خو ايران سپاه پاسداران ځواک د ترمپ برعکس وويل چې د «عين الاسد» اډه يې په «بشپړه توگه وړانه» كړې ده. او ويې ويل چې د مريکايانو تر استعمال لاندې پر دغه اډه يې د ځمکې څخه ځمکه ویشتونکي بالستیک توغندیو بريد له هره نظره يوه کاميابي وه. د سپاه پاسداران يوه قوماندان وويل چې دا بريدونه يوازې لومړی گام وو. دغه قوماندان د هغه په خبره لوی شيطان ته د دغه ځواک د نورو سترو بريدونو گواښ وکړ.

د سپاه پاسداران ځواک له خوا په خپره شوې اعلاميه كې زياته شوې وه چې د امريكا هر ډول غبرگون ته به سخت ځواب ووايي.

د ايران د بهرنيو چارو وزير جواد ظريف دا بريد د خپل دفاع له پاره يو مناسب او مشروع عمل وباله. نوموړي په عين حال کې د تويتر له لارې ټينگار وکړ: موږ د شخړې پراخولو او جگړه ته ليواله نه يوو، خو موږ به د هر تيري په مقابل کې خپله دفاع وکړو.

قدس ځواکونه څوک دي او څه کوي

سپاه قدس په ۱۹۸۷ کې د خميني له خوا د اسرائیلو څخه د قدس د ژغورولو د عراق او ايران د جگړې له لومړيو له ايران بهر عراق او لبنان کې د عملياتو لپاره جوړ شو او وروسته د سپاه په يوه مهمه برخه بدل شول، چې اوس ان د سپاه قدس په نوم هم يادېږي. د وخت په تېرېدو سره دا ډله د شعيزم د خدمت لپاره شوله. سنجان په دنيا کې ځيني ليرې شول.

د دې ډلې مرکز په تهران کې د امريکا د سفارت هغه تعمير دی چې په ۱۹۷۹ کې ايراني محصلينو نيولی وو او ۴۴۴ ورځې يې هلته امريکايي کارکونکي اغوا کړي ول. د سپاه قدس د غړيو شمېر مالوم نه دی خو يوه برخه يې د مستقيم جنگ لپاره، يوه برخه يې د خاصو سؤ قصدونو لپاره او يوه برخه يې د استخباراتو د را ټولولو لپاره په تهران او شيراز کې روزل کيږي. تر زدکړو وروسته د سپاه قدس غړي د ديني زدکړو لپاره د قم ښار ته لېږل کيږي. ډېر نړيوال سياسي او پوځي پوهان باوري دي چې قدس ځواکونه سيمه کې د بدر ملېشو په گډون عراق کې حشد الشعبي، د لبنان د حزب الله پوځي څانگې، غزه کې اسلامي جهاد يا حماس او يمن کې د حوثيانو ښځ پوځي ملاتړ کوي او روزي يې.

قدس د ايران ټولې متحدې نيابتي ډلې کنټرولوي: ايت الله خامنه ايي د قاسم سلیماني تر وژل کېدو وروسته يې له کوم ځنډه، اسماعيل قآني د هغه ځای ناستی د سپاه پاسداران د قدس ځواکونو قومندان کړ.

د نوي قومندان د دې چټکې ټاکنې پيغام دا دی چې د قدس په ډله کې به څه بدل نه شي. د جنرال قآني د مقرری د حکم په متن کې همدې مسلې ته اشاره شوې: "د دغو ځواکونو تگلاره د شهيد سلیماني د قومندانۍ د دورې همغه تگلاره ده".

لکه څنګه چې ايت الله خامنه اي ويلي د قدس ځواکونو تگلاره دې نه بدلېږي نو د دې ځواک کړنې به په راتلونکې کې تر بل هر څه ډېر د قومندانانو په تېره بيا د عمومي قومندان اسماعيل قآني په سوابقو، ځانګړنو او وړتياو استواره پاتې وي.

د ايران د وسله وال پوځ په جوړښت کې د قدس ځواکونو ځای: قدس د سپاه پاسداران له څلورو اصلي ځواکونو يو دی.

د سپاه پاتې درې نور ځواکونه په ترتيب دا دي: "ځمکنی يا پياده چې مشري يې محمد پاکپور کوي، هوا-فضا ځواکونه چې قومندانان يې اميرعلي حاجي زاده په غاړه لري او سمندري ځواکونه چې قومندانان يې عليرضا تنګسيري مخته وړي".

د دغو ځواکونو تر څنګ په سپاه پاسداران کې د غلام رضا سلیماني په مشرۍ د بسیج سازمان، د حسين طائب په مشرۍ د اطلاعاتو سازمان، د فتح الله جميري په مشرۍ د "ساتنې" سازمان او د محمد کاظمي په مشرۍ د اطلاعاتو د ساتنې سازمان فعاله دی.

جمعاً سپاه پاسداران له اتو ډلو جوړه شوې چې د سپاه د عمومي قومندان حسين سلامي او د هغه د ځای ناستي علي فدوي تر نظر لاندې فعاليت کوي.

په سپاه پاسداران کې د ولايت فقيه استازی هم عبدالله حاجي صادقي نومېږي چې د سپاه د قومندان په څېر عمل کوي په دې معنی چې د سپاه تر قوماندې لاندې نه دی بلکې اوږه په اوږه ورسره روان دی.

د قدس ځواکونو ماموریت: له پولو هاخوا سپاه: د قدس ځواکونه چې په سپاه قدس مشهوره دي د سپاه پاسداران بهرنی څانګه ده چې د ايران له پولو بهر فعاليت کوي. د سپاه په جوړښت کې د داسې يوې څانګې موجوديت پخوا نه اعلانېده خو کله چې په ۲۰۱۱ کال کې د سوريې جګړه پيل شوه او د قاسم سلیماني په مشرۍ د قدس ځواکونو د بشار الاسد د رژيم په ملاتړ پکې پراخه ونډه واخيسته د قدس ځواکونو او د هغوی د قومندان نوم زیات رسنيز شو. تېر وختونه د قدس ځواکونو د ماموریت ساحې لبنان او بوسنیا او هرزګوینه وې.

اوس وخت کې د دې ډلې ماموریتونه

لبنان: د حزب الله ډلې په ملاتړ سره غواړي په دولتي او امنيتي جوړښتونو زیات نفوذ ولري. **سوريه:** د بشار الاسد له بقا ملاتړ چې یوه لاره یې د حکومت د ملاتړ یو ملېشو رامنځته کول دي.

عراق: د حشد الشعبي ډلې تاسیس او ایران ته د نږدې دولتونو د رامنځته کولو هڅه او د عراق له کردستان سره د اړیکو کنټرول او مدیریت.

يمن: په صنعا کې د سعودي عربستان د فشارونو په وړاندې د حوثيانو د حکومت له بقا ملاتړ. افغانستان: ايران ته د نږدې سياسي يا وسله والو دوديز ملاتړ خو په مټ يې په دولت کې زيات نفوذ ولري.

او د غزې ترانگه: د اسرائيل پر وړاندې د حماس او اسلامي جهاد د ډلو په څېر له بيلابيلو گروپونو هر اړخيز ملاتړ.

اکثر دا ډلې او مشران يې د امريکا متحده ايالتونو د ترهگريزو سازمانونو په نوملړ کې شامل دي. په يادو شويو هېوادونو د قدس ځواکونو په خاص تمرکز سربېره دا ډله په ټول منځني ختيځ کې فعاله ده او وخت ناوخته يې د فارس خليج په عرب ځنډو هېوادونو کې غړي نيول کيږي. د قدس ځواکونو د فعاليتونو د نويو حوزو په توگه د افريقايي هېوادونو يادونه کولای شو چې ايران په دې وروستيو کلونو کې د خپلو هدفونو د تعقيب لپاره په دغو هېوادونو کې د زيات نفوذ د پيدا کولو هڅه کړې.

د ايران همدغه فعاليتونه د دې لامل شوي چې د امريکا د ترهگريزو سازمانونو په ليست کې په خپله د قدس ډله شامله شي.

قدس ډله د سپاه او اطلاعاتو وزارت د کار د وېش محصول ده: کوم فعاليتونه چې اوس يې قدس ډله مخته وړي، د دې ډلې تر تاسيس دمخه د ايران د وسله وال پوځ په نورو تشکيلاتو کې مخته وړل کېدل.

په دې برخه کې د لومړنيو فعالو بنسټونو له ډلې يو هم د ايت الله منتظري د زوی محمد منتظري په مشرۍ تشکيلات و چې له ۱۳۵۷ د هغه تر مرگه يعني ۱۳۶۰ پورې يې دوام وکړ.

محمد منتظري چې له هېواد بهر د شاه د حکومت په وړاندې د وسله وال فعاليت سابقه درلوده او له فلسطينيانو په تېره بيا د ياسر عرفات په مشرۍ د فتح له سازمان سره په اړيکه کې و دومره ځواکمن و چې د ۱۳۵۸ کال په پسرلي کې يې د معمر قذافي د حکومت د دويم کس عبدالسلام جلود په رابللو د مهرآباد هوايي ډگر د خپلو ځواکونو په مټ وتاړه او د وخت د دولت مخالفت ته له پام پرته يې جلود د احمد خميني په ملاتړ د ايت الله خميني ليدو ته ور وست. په ور وروستو کلونو کې له هېواد بهر فعاليتونه د هغه وخت د ولسمشر علي خامنه يي تر څارنې لاندې راغلل.

هغه د محمود هاشمي شاهرودي څخه چې وروسته يې د قضايه قوې مشري هم ور وسپارله ملاتړ وکړ خو د اسلامي انقلاب د اعلیٰ مجلس په نوم د صدام د مخالفه عراقيانو تشکيلات په ايران کې جوړ او په خپله شاهرودي يې وياندويي مخته يوسي.

د سپاه د ازادۍ بښونکي نهضت تشکيلات هم يو له هغو بنسټونو و چې له هېواد بهر يې په په شپيتو کلونو کې د ايران لپاره فعاليتونه کول. د دغو تشکيلاتو مشري مهدي هاشمي کوله چې د سپاه د قوماندې د شورا غړی و.

هاشمي وروسته د رفسنجاني او خامنه اي له ټيم سره سيالي وکړه چې بلآخره د وخت د اطلاعاتو د وزير محمد ري شهري په لاس بندي، محاکمه او په ۱۳۶۶ کال کې اعدام شو.

د ايران او عراق د جگړې پر مهال هم د سپاه د هغه وخت قومندان محسن رضايي کرار کرار هڅه وکړه چې د ايران له ملاتړ برخمن بهرنی ډلې تر خپل پوښښ لاندې راولي.

دا له هېواد بهر د ايران د ټولو پوځي - امنيتي فعاليتونو د کنټرول لپاره د سپاه له لومړنيو جدي ګامونو بلل کيږي چې البته په نظام دننه ورسره د اطلاعاتوي نوي تاسيس شوي وزارت بنګري کوله.

د اطلاعاتو وزارت بهرنی چارې هغه وخت اصغر مير حجازي مخته وړلې چې اوس د ايت الله خامنه اي سياسي او امنيتي سلاکار دی.

د سپاه قومندان محسن رضايي همداراز د بدر د نهمې لوا تشکيلات رامنځته کړل چې پکې د صدام ايران مېشتي مخالفان او ځينې عراقي بنديان شامل و.

محسن رضايي له هماغو لومړيو هڅه وکړه چې د بدر نهمې تشکيلات د عراق د اسلامي اعلى مجلس او د محمد باقر حکيم د تشکيلاتو تر چتر لاندې رانشي.

حکيم چې د ياد مجلس رئيس هم و څو واره د محسن رضايي له لاسه هاشمي رفسنجاني او علي خامنه اي ته شکايت کړی و خو رضايي خپل کار کاوه.

په هغو وختونو کې د هغو کسانو له ډلې چې په بدر نهمې ډلې کې يې فعاليت کاوه يو ابومهدي مهندس او بل هادي عامري و. مهندس د ۲۰۲۰ ميلادي کال د جنورۍ په دريمه له قاسم سلیماني سره يوځای د بغداد په نړيوال هوايي ډګر کې د امريکا په هوايي بريد کې ووژل شو.

ابومهدي مهندس د ۱۹۸۰ ميلادي په لومړيو کې له عراقه کوپټ ته وتښتېد، او له عماد مغنیه سره تر همکارۍ او په کوپټ کې پر امريکايي - اروپايي هدفونو له بمي بريدونو وروسته ايران ته ولاړ.

ابومهدي وروسته د بدر نهمې ډلې قومندان شو چې د سپاه پاسداران په رسمي تشکيلاتو کې هم راغی. د بدر په ډله کې هغه وخت هادي عمري هم فعاله و. بدر د عراق د اوسني حشد الشعبي له مهمو جوړوونکو ډلو يوه ده.

ابومهدي مهندس او هادي عمري ۶۵ کاله د حسن دانايي فر تر قوماندې لاندې خدمت وکړ هغه کس چې د صدام تر سقوط وروسته د ۱۳۸۵ او ۱۳۸۹ کلونو تر منځ په عراق کې د ايران سفير و. ابومهدي او هادي دواړه هغه وخت د عراق د دولت له لوړپوړو پوځي - امنيتي چارواکو وو.

د سپاه د فعاليتونو بله څانگه د رمضان د اډې په چوکاټ کې مخته تلل چې د عراقي کردانو د پيشمرگه ځواکونو له هغې جملې د مسعود بارزاني او جلال طالباني ډلو سره د ايران د اړيکو مسوول و.

د رمضان اډې يو لوړپوړی قومندان او درستيزوال ايرج مسجدي و چې اوس جنرالی ته رسيدلی او په عراق کې د ايران سفير دی. محمد رضا نقدي هم د رمضان اډې يو بل قومندان و چې وروسته د بسيج قومندانۍ ته ورسېد. په ۱۳۶۰ لسيزه کې د سپاه د فعاليتونو يوه مهمه څانگه په لبنان او د اسرائيل پولو ته نږدې وه.

دا تشکيلات چې په خپله سپاه کې د لبنان د سپاه په نوم معروفه ول او مشري يې د حسين دهقان په غاړه وه د لبنان د حزب الله د تشکيلاتو د رامنځته کېدو لامل شول. حسين دهقان بريد جنرالی ته ورسېد او يوه دوره يې د روحاني په ولسمشرۍ کې دفاع وزارت هم وکړ. د دهقان تر نظر لاندې هغه وخت د حزب الله اوسنی رهبر حسن نصرالله او د حزب الله د

پوځي امنيتي برخې مسوول عماد مغنيه ورزول شول. تر دهقان وروسته دوه کسان د حزب الله په لارښوونه او اړيکو کې اغېزمن تمام شول.

د وخت د سپاه د اطلاعاتو مسوول او د قدس ډلې لومړنی قومندان احمد وحيدې او فریدون وردې نژاد چې هغه وخت په مهدي نژاده مشهوره و او دواړو ته په ۱۳۶۴ کال کې د هاشمي رفسنجاني له خوا ايران ته د رونالد ريگن د دولت د ليرل شوي استازي مک فارلين سره د مذاکرې مسووليت ورکړل شوی و.

دوی دواړه هم وروسته جنرالان شول. احمد وحيدې دفاع وزارت ته ورسېد او اوس د ملي دفاع د پوهنتون رييس دی او وردې نژاد هم د اسلامي جمهوري د خبري اژانس مدير شو چې په پاستور واټ کې د روحاني په دفتر کې د رسنيو خاص مشاوريت مخته وړي.

د ايران او عراق تر جگړې او د ايت الله خميني تر مړينې وروسته، علي خامنه اي او هاشمي رفسنجاني د ايران د لوړپوړو چارواکو په توگه پرېکړه وکړه چې د سپاه او اطلاعاتو وزارت کارونه په يو ډول وويشي.

له هېواده بهر د ايران د سياسي مخالفانو په وړاندې فعاليت له هغې ډلې د هغوي د رهبرانو ترور په عمل کې عمدتاً اطلاعاتو وزارت ته وسپارل شو او سپاه ته هم د ايران د غير ايراني متحدو ډلو بشپړ کنترول او مديريت ور له غاړې شو.

ټول فرعي او بيلابيل تشکيلات له يو بل سره گډ شول او د سپاه پاسداران قدس ډله رامنځته شوه خو تر څو کلونو د عامو خلکو تر منځ د دې ډلې نوم نه اخيستل کېده.

د قاسم سلیماني د قدس ځواک: د قدس ډلې اصلي او لویه غښتلتیا او پراختیا په ۱۳۷۶ کال کې د قاسم سلیماني په مشرۍ پیل شوه. دی چې په سپاه کې د ایت الله خامنه اي له محبوبو قومندانانو یو و په چټکۍ د قدس ځواکونو سازمانی تشکیلات او فعالیتونه پراخ کړل. قدس ډله چې اساساً باید د سپاه د عمومي قومندان او د هغه د ځای ناستي تر نظر لاندې وي، د قاسم سلیماني په قومندانۍ کې د دې لپاره چې هغه له ایت الله خامنه اي سره خاصه اړیکه درلوده یو ډول خپلواکي ترلاسه کړې وه.

قاسم سلیماني هم خپلې تګلارې او پرېکړې تر ډېره له ایت الله خامنه اي سره همغږې کولې او د سپاه عمومي قومندان یا د هغه له ځای ناستي سره ډېر نه کیناست.

د سپاه عمومي قومندان او د هغه ځای ناستي هم د رهبري په وړاندې د سلیماني خاص ځای او مقام او د ایت الله خامنه اي پوره اعتماد ته په کتو د قدس ډلې لپاره یواځې لوجستیکي او حمایتي چارې مخته وړې او له دې پرته چې د سلیماني پرېکړې تایید کړي بله چاره یې نه درلوده. په قدس ځواکونو کې د تصمیم نیونې خاص سیستم: یو هېواد، یوه قضیه، یو قومندان که څه هم قدس ځواکونه تر ډېره د قاسم سلیماني په قومندانۍ پیژندل کېدل خو هغه په دې ډله کې د تصمیم نیونې یو خاص سیستم رامنځته کړی و.

داسې سیستم چې د ژوند تر پایه د هغه شخصي او پر رنګه رول د قدس ډلې په قومندانۍ او لارښوونه کې نه معلومېده.

په ايران کې د نورو ټولو ځواکونو او وسله والو يا غير مسلح سازمانونو په خلاف چې معمولاً پکې مرستيالان ګمارل کېږي او تر هغه ښکتنیو کچه کې هم ټيټ پورې قومندانان وي په قدس ډله کې د پرېکړې نيولو سيستم د يوه هېواد، يوې قضیې او يوه قومندان پر بنسټ و. د دغه سيستم له مخې په هر هغه هېواد کې چې د قدس ډلې ځواکونه فعاله و د ادارې او پرېکړې مسووليت يوه خاص قومندان ته سپارل کېده او د ايران د اسلامي جمهوريت له لوري عام او تام صلاحيت ورکول کېده. دا قومندانان د ايران د هدفونو د تحقق لپاره د کم کاريو ځوابګويه هم شمېرل کېږي.

په دغه سيستم کې دا تشکيلات په عراق، لبنان، سوريه، افغانستان، يمن او غزه... کې د قدس ځواکونو د لوجستيکي او حمايوي چارو مسووليت په غاړه لري.

د دغه سيستم په سر کې د قدس ځواکونو د قوماندې شورا موجوده ده چې تېر کال يې د موجوديت خبره علني شوه هغه هم داسې وخت چې قاسم سلیماني د عراق د بيا رغونې د ډلو مخکينی مسوول حسن پلارک د دې شورا د غړي په توګه معرفي کړ. د قدس د قوماندې شورا د نورو غړيو نومونه نه دي اعلان شوي.

دا شورا په عمل کې د قدس ځواکونو د قومندانۍ لپاره د مشورې رول ادا کوي او د قدس ځواکونو نوی قومندان اسماعيل قآني هم د سلیماني په څېر له ټولو واکونو برخمن دی.

د قدس ډلې د نوې قوماندۍ اصلي هسته



په پورتي عکس کې له بنی خوا لومړی اسماعیل قآانی دی چې د قدس ډلې نوی قومندان ټاکل شوی.

دویم جنرال ایرج مسجدی دی چې په عراق کې د ایران سفارت هم مخته وړي او د عراق د دوسیې واک ورسره دی.

دریم جنرال احمد صبوري دی چې د قدس د قومندان د ځای ناستي پُست ته د احتمالي کانديدانو له ډلې دی او هم د همغږۍ د چارو مرستیالي مخته وړي.

په اول قطار کې څلورم عکس د علي شیرازي دی چې په قدس ډله کې د ولایت فقیه استازیتوب کوي.

په دويم قطار کې لومړی عکس د حسن دانايي فر دی چې پخوا د ۱۳۸۹-۱۳۹۵ کلونو تر منځ په عراق کې د ايران سفير و. ورپسې حسن کاظمي دی چې دی هم د ۱۳۸۵-۱۳۸۹ کلونو منځ په عراق کې د ايران سفير و.

د دويم قطار دريم عکس د محمد جلال مآب دی چې د عتبات عاليات يا په عراق کې د شيعه امامانو د زیارتونو د بيارغونې مسووليت ور له غاړې دی. او د دويم قطار وروستی عکس د حسن پلارک دی چې د قومندان خاص دستيار او د قدس ځواکونو د قوماندې د شورا غړی دی.

د قدس ډلې په وړاندې تنګونې څه دي: د قدس ډلې په وړاندې تر ټولو لويه ننگونه د قاسم سلیماني د ځای ډکول دي.

د ايران د پلويانو او مخالفينو په ذهن کې د قدس ډلې د هويت يوه مهمه برخه د قاسم سلیماني پورورې ده او امتياز يې هغه ته ورځي. له سلیماني پرته سخته ده چې د قدس ډله د سپاه په لويو پرېکړو کې خپل نفوذ او دريځ خوندي کړي.

اسماعيل قآني تر اوسه د ايت الله خامنه اي په وړاندې له شخصي او کاري اعتباره برخمن نه دی او له رهبر سره د خاصې اړيکې ټينګښت احتمالاً وخت غواړي.

له بلې خوا سره له دې چې قآني په تېرو دولسو کلونو کې په سيمه کې د ايران د نيابتي ډلو له مشرانو او قومندانانو سره اړيکې درلودې خو له هغوی سره د قاسم سلیماني په څېر د اړيکو په جوړولو وخت لګېږي.

دی به په ډېر احتمال په نږدې راتلونکي کې هڅه وکړي چې هېوادونو ته په سفر سره د نیابتي ډلو د مشرانو او قومندانانو د قوي اړیکو او ملاتړ د جلب هڅه وکړي او ځان به د قاسم سلیماني په څېر د میدان یو فعاله قومندان ونیسي نه د یوه دفتر ناستي رییس په توګه.

په دې وخت کې ممکن د ایران د نیابتي ډلو مشران او قومندانان له بېلابېلو ځایونو په قدس ډله کې د خپل نوي قومندان د لیدلو لپاره ایران ته پټ او علني سفرونه وکړي هغه څه چې د قاسم سلیماني په دوره کې زیات مروج و.

د قآني او قدس ډلې لپاره اوس تر ټولو لویه ننګونه د دې خبرې ثابتول دي چې قدس ډله له قاسم سلیماني پرته د راکټي توان تر څنګ په منځني ختیځ کې د ایران پوځي - امنیتي او ان ډپلوماتیک مهم رکن پاتې کیدای شي که څنګه خو لا هم د منځني ختیځ په اړه د ایران په سیاستونو خپل سیوری وغوروي.

د دغو ننګونو د ماتولو لپاره د قدس ډلې او د دې ډلې د نوي قومندان سترګې یواځې او یواځې د ایران د اسلامي جمهوریت د رهبر ایت الله علي خامنه اي د باور او خاص ملاتړ جلبولو ته پاتې دي. خو د خامنه اي د خاص ملاتړ په دوام سره سره هم د دې ډلې په وړاندې تر ټولو لویه ستونزه ګڼل کېږي چې امریکا یې پر ضد فعاله شوې. قومندانان او د نیابتي ډلو مشران یې ور وژني. دا داسې یوه ستونزه ده چې د قدس ډلې د قوماندې شبکې او نورو نیابتي ډلو ته کلکه ضربه ورسوي.

د سپاه پاسدا رانو لخوا دا وکړاينی الوتکې راغورځول: د اوکراین هوایي شرکت دغه ۸۰۰- ۷۳۷ ډوله بوینگ الوتکه د جنوری په اتمه نېټه له تهرانه اوکراین ته روانه وه او د امام خمیني له هوایي ډگر څخه تر الوتو وروسته سمدستي راولوېده.

په الوتکه کې د ایران، افغانستان، اوکراین، جرمني، سوېډن او بریتانیا وگړي سپاره و چې ټول ووژل شو. که څه هم ځینو غربي کارپوهانو لا له وړاندې د دغې الوتکې د ویشتل کېدو خبره کړې وه، خو په تېرو ورځو کې ایراني چارواکو دا ادعا ردوله.

د ایران وسله والو ځواکونو وروسته په یوې اعلاميې کې وویل چې د اوکراین هوایي شرکت الوتکه په غیرقصدی ډول او د انساني تېروتنې په نتیجه کې د سپاه پاسداران انقلاب ځواکونو راغورځولې ده.

په اعلامیه کې ویل شوي چې دا الوتکه وروسته له هغې په تېروتنې "دښمن هدف" وگڼل شو چې د سپاه پاسداران انقلاب ځواک حساس پوځي مرکز په لور ورتاوه شوه. دا پېښه څو ساعته وروسته له هغه وشوه چې د ایران پوځ په عراق کې، د امریکایي ځواکونو پر پوځي اډه د بالستیک توغندیو حمله وکړه. د ایران حکومت ویلي، ددې تراژیدۍ مسئول کسان به سمدستي عدالت ته رابښکل شي.

وروسته له دې پېښې د ایران حکومت لوړ پوړو چارواکو داسې غبرگونونه وښودل: ښاغلي حاجي زاده په خپله وینا کې چې د ایران پر دولتي ټلويزيون خپرېده دغه خبره کړې ده.

د ايران مذهبي رهبر ايت علي خامنه يي هم په الوتکه کې د ۱۷۶ قربانيانو له کورنيو سره ژوره غمرازي څرگنده کړې او په يو بيان کې ددې هيواد له وسلوالو ځواکونو يې غوښتي خو هغه ممکنې نيمگړتياوې او جرم وڅېړي چې ددې دردناکې پېښې سبب شوي دي.

د ايران ولسمشر حسن روحاني هم د اوکراينې الوتکې ویشتل لويه تراژيدي او نه بخښونکې تيروتنه وبلله. نوموړې په خپل ټويټر ليکلي: د داخلي څېړنو پايله دا ده چې ویشتل شوی توغندی د انساني تېروتنې له مخې ددې اوکراينې الوتکې د غورځېدو سبب شوې.

د ايران د بهرنيو چارو وزير جواد ظريف ويلي؛ پېښه د امريکا متحده ايالتونو د "ماجراجوبی" له کبله د رامنځته شوي کرکيچ پر مهال شوې ده. ښاغلي ظريف پر خپل ټويټر ليکلي: د وسلوالو ځواکونو د داخلي څېړنو لومړنۍ پايلې ښيي چې د امريکا د ماجراجوبی له کبله د راپورته شوي بحران پر مهال، بشري تېروتنه ددې ناورين سبب شوې ده.

هغه زياته کړې چې موږ خپلو خلکو، د ټولو قربانيانو کورنيو او په پېښه کې نورو متاثره شويو هېوادونو ته خپله ژوره خواشينی څرگندوو، بخښنه غواړو او تسليت وړاندې کوو.

د اوکراينې الوتکې د ویشتلو پر وړاندې د اوکراين حکومت غبرگون: د اوکراين ولسمشر ولاديمير زېلینسکي ويلي، کيف تمه لري چې په تهران کې د حکومتي ځواکونو له خوا په توغندي د راغورځول شوې اوکراينې الوتکې په اړه ايران بشپړه څېړنه وکړي، پره ومني او زيانمنو ته تاوان ورکړي.

د اوکراين د ولسمشر په رسمي ويب پاڼه خپره شوې اعلاميه کې راغلي: موږ له ايران تمه لرو چې په دې اړه بشپړې او پرانيسې څيړنې، مسئولو کسانو سره د عدلي چلند، د وژل شويو د

جسدونو د سپارلو، د تاوان ورکولو، او د ډیپلوماتیکو چینلونو له لارې د رسمي بڅښنې لپاره د خپل چمتوالي ډاډ راکړي.

د سلیماني وژنه، د ایران انتقام او سیمه د یو بل بحران په لور

د امریکا د متحده ایالاتو له خوا د قاسم سلیماني وژنه یو جنګي عمل دی چې عواقب یې ناڅرګند دي. ایران د امریکا په وړاندې دغوچ ځواب خبر داری ورکړ او دجنرال سلیماني له جنازې او تدفین وروسته د شپې په مهال په ګاونډي هېواد عراق کې د امریکایي پوځ دوه مهمې اډې په لسګونو بالاسټیکي توغندي وویشتل چې د ایراني رسنیو له قوله پکې اتیا امریکایي عسکرو ته مرګ ژوبله وواښته.

سلیماني د ایران او په سیمه کې دایران پلوه خوځښتونو لپاره څومره مهم و په دې کې شک نه شته چې جنرال سلیماني د ایران د مذهبي ریژیم لپاره یو مهم پوځي قومندان و او د ایران څخه د باندې یې د ایراني حکومت د ګټو د ساتلو لپاره د پټو عملیاتو مشري کوله خو په سوريه کې دجګړو څخه وروسته مخامخ میدان ته راووت او د ولسمشر بشارالاسد د حکومت د ژغورلو لپاره یې د حکومت سني وسلوال مخالفین وټکول او د اسد ریژیم چې وروستی سلګی یې وي د همدې جنرال په هڅو وژغورل شو.

په عراق، لبنان او یمن کې یې د شيعه حرکتونو د ملاتړ په پار مستقیمه مداخله کوله عراقي چارواکو دسلیماني له وژل کیدو وروسته په ښکاره وویل چې همدا سلیماني و چې ددوي حکومت یې وساته .

جنرال سلیماني د اسرائيلي اشغالګرو په خلاف د فلسطيني آزادي غوښتونکو خوځښتونو حماس او اسلامي جهاد نظامي تمويل هم کاوه چې د جنازې په مراسمو کې يې د حماس د اسلامي تحریک سياسي مشر “اسماعيل هنيه” برخه واخيسته او هغه ته يې د قدس شهيد لقب ورکړ.

ایران مجبور دی غبرګون ونیسي: د سلیماني وژنه د جګړې معنی نه ورکوي او نه به يې له کبله جګړه رامنځ ته شي. خو زما په اند چې البته جګړه روانه ده. زما په اند که ایران د سلیماني د وژنې وروسته د غچ په اخیستلو غبرګون ونه ښيي نو هم به په کور دننه کې او هم به په نړیواله توګه ځان شرمولی احساس کړي.

اسلامي جمهوریت د دغه هیواد په کور کې دننه د پیاوړتیا خپل تعارف کړی او دښمنان یې کمزوري معرفي کړي دي. که اوس اقدام ونه کړي نو به یې دغه دریځ زیانمن شي. که چیرې تهران د سلیماني د وژنې په وړاندې غبرګون ونه ښيي نو ښايي د امریکا متحده ایالات او اسرائیل د ایران د لېوالتیا پر ضد خپل اقدامات دوه چنده زیات کړي. له دې کبله ایران د یو ډېر سخت انتخاب سره مخامخ دی.

د امریکا د حداکثر فشار پالیسي: د ایران او د امریکا د متحده ایالاتو تر منځ اړیکې لا کړکېچنې شوي کله چې متحده ایالاتو په ۲۰۱۸ کال له هغه تړون څخه ووتل کوم چې د ایران د اتومي پروګرام په حواله د ملګرو ملتونو د امنیت د شورا د دايمي غړو، اروپايي اتحاديې او ایران تر منځ شوی ؤ.

په دې ترڅ کې متحده ايالاتو د ايران پر ضد نوي بندیزونه ولگول او د حد اکثر فشار پاليسي يې په داسې حال کې پر مخ بوتله چې پر دپلوماتيک دريځ يې هېڅ داسې ځای نه ؤ پرې ايښی چې د کړکېچ د سرولو لپاره د اړتيا پر وخت فعال شي. تهران د خپل مهم قومندان سلیماني په وژنه کې چې د امریکا له لوري تر سره شوی یو جنګي عمل ويني چې د تهران په نظر د امریکا د نورو جنايي کارونو له لړۍ څخه یو دی.

امريکا د لاندې دوه لاملونو له وجې د سيمه ايزو هيوادونو ترمنځ مذهبي او سياسي اختلافاتو ته لمن وهي: لومړی دا چې سيمه کې پراخې طبعي زيرمې دي او ستراتيژيک موقعيت لري. او امريکا غواړي د خپلو ګټو لپاره په سيمه کې پراخ سياسي او نظامي حضور ولري.

دوهمه دا چې امريکا په نړۍ کې د وسلو تر ټولو ستر توليدونکی هيواد دی، او دا خبره طبعي ده، چې د وسلو د خرڅلاو بازار هغه مهال ګرم وي، چې د هيوادونو ترمنځ تشنج او اختلافات وي. او همدا لامل دی، چې تېر کال په سعودي عربستان او متحده عرب اماراتو نړۍ کې له امريکا څخه تر ټولو ستر د وسلو پېرودنکي هيوادونه وو.

د ايران ستراتيژي: د ايران د ستراتيژۍ زما په اند مخ په وړاندې دفاع يې تاکتيک دی. دا په دې معنی چې ايراني ځواک کونښن کوي چې په ناڅاپه خپل اقدام سره د دښمن قوتونه حيران کړي او په دې توګه يې له خپلې خاورې څخه ليرې وساتي. يعنې ايران کونښن کوي چې له خپلې خاورې څخه دباندې دښمن وځپي.

د امريکا د سمندري پوځ متقاعد جنرال پاول فان ريپر وايي چې بعضې وخت د ګڼ شمېر مارانو په پرتله د يو واحد لوی اير سره جګړه کول آسانه او د اټکل وړ وي. يعنې ايران ښايي

د مخامخ او مستقیم جنگ پر ځای نورې لارې غوره کړې. پاول فان زیاتوي چې البته دا هم یو حقیقت دی چې هره جگړه خپل ځان ته جلا تحرک لري او د نړۍ هېڅ دولت او حکومت په دقیقه توګه مخکې له مخکې د یوې جگړې پایلې او عواقب نه شي محاسبه کولای.

د امریکا او ایران ترمنځ مخامخ جگړه: له هغه وروسته چې امریکایي الوتکو د عراق په پلازمېنه بغداد کې د ایران د سپاه پاسداران د بهرنۍ څانګې نامتو قومندان، جنرال قاسم سلیماني وواژه، د دواړو هېوادونو ترمنځ لانجو او ګواښونو زور اخیستی، تردې چې، ځینې دا ویره احساسوي چې ښايي د دواړو هېوادونو ترمنځ مخامخ جگړه ونښلي. د افغانستان په شمول د ایران نور ګاونډي هېوادونه هم د دواړو هېوادونو ترمنځ د لانجې له پراختیا اندېښنې لري. منځني ختيځ کې هم ددې لانجې په تړاو پراخ بحثونه کېږي، ځینې یې د خورا خطرناکې اوږدمهاله جگړې اټکل کوي.

ایران د امریکا برید د نړیوالو اصولو خلاف کړنه بولي او ګواښ یې کړی چې د خپل نامتو قومندان سلیماني غچ به اخلي. امریکا وايي پر سلیماني یې په دې خاطر برید وکړ، ځکه هغه د یو شمېر امریکایي نظامي او ملکي وګړيو د وژل کېدو عامل و. د امریکایي ولسمشر ډونالډ ټرمپ مرستیال، مایک پینس تازه څرګنده کړې چې سلیماني په ۲۰۰۱ز کال کې د سپتمبر د ۱۱مې، لس بریدګر د ایران له لارې افغانستان ته لېږلي وو. امریکا له هغه وروسته د ایرن پر ضد ورته ګام واخیست چې په بغداد کې د امریکا سفارت له سختو ګواښونو سره مخ شو. امریکا ددې ګواښونو پرته پر ایران اچوي. امریکا پر ایران تور لګوي چې د قدس ځواک پر مټ په

لبنان کې د حزب الله، په عراق کې د حشد شعبی، په سوريه کې د فاطميون لښکر او په يمن کې د انصارالله په نومونو ډلو سره اړيکې لري او د هغوی هراړخيز ملاتړ کوي. د ايران او امريکا لانجې اوږده مخينه لري، دواړه هېوادونه يو بل ته سخت گواښونه کوي، تازه اندېښنې دادي چې ددې گواښونو پايلې به خطرناکې وي، تر اوسه نه ده جوتې چې امريکا او ايران به مخامخ جگړې ته ننوځي، که به يو ځل بيا، په سيمه کې نيابتي جگړې ته زور ورکړي.

اوسنيو حالاتو ته په کتو سره د امريکا او ايران ترمنځ د مخامخ جگړې امکان کم دی. ښايي د امريکا کانگريس او ملت له امريکايي حکومت سره په منځني ختيځ کې له عراق وروسته يوه بله اوږده، لويه او د لوړو لگښتونو لرونکې جگړه، ونه مني. بل لور د ملگرو ملتونو په امنيت شورا کې ښايي چين او روسيه دواړه، هڅه وکړي چې ددې جگړې مخه ډب کړي. له اسرئيلو پرته ښايي د امريکا نور نړيوال ملگري، نه يواځې له دې جگړې سره ملگرتيا ونکړي، بلکې د جگړې په لگښتونو کې هم ملاتړ وسره ونکړي، پايله دا چې؛ په ورته حالاتو کې امريکا نه غواړي له ايران سره ښې جگړې ته ننوځي.

که څه هم ايران ستراتيژيک ملگري لري، خو دا چې چين او روسيه دواړه په روانه لانه کې مخامخ ښکېل نه دي، ځکه نو د لويې او مخامخ جگړې امکان کم برېښي. ايران له يو شمېر جدي گواښونو سره مخ دی، نشي کولای د نړۍ له يوه ځواکمن هېواد سره اوږدې جگړې ته ننوځي. د ايران اوسنی اقتصادي حالت چې د تېرو څو کلونو پرلپسې اقتصادي بندیزونو ځپلی، نشي کولای د جگړې دروند بار پورته کړي. په ايراني نظام کې دننه ډېر اندونه د

مخامخ جگړې مخالف دي. په کور دننه يې لاريونونه او اختلافات بل اړين بحث دی چې د جگړې له پيل سره به لا زور اخلي، دغه مخالفتونه ښايي د ايراني نظام پر وړاندې د يوه گواښ په توگه يو ځل بيا را څرگند شي. دواړه خواوې له مخامخ جنگ څخه ويرېږي ځکه که چيرې جنگ ښخ شي خامنه اى به ضرور د خپل قدرت او چپنه په کښې بايلوي، او امريکا به هم زيات تلفات او خسارات وويني.

امريکا کې په کور دننه د ايران سره ټکر جدي غبرگونونه راپارولي، ديموکراتانو د ټرمپ دا چاره خپل سرې کرڼه وبلله او د جگړې د قومندان په توگه يې په کنگره کې د هغه د واکونو د کمولو په لايحه کار کوي، دارنگه په نړيواله کچه د امريکا دوديز ملاتړى هم هومره جدي نه ښکاري، سعودي چې د امريکا په هره فتنه کې لکه ناتار مچ لتارې وهي امريکا ته خپل استازي د کړکيچ د کمولو لپاره ليرلي. روسيه او چين چې په امنيت شورا کې د نړيوالو غبرگونونو د وپتو حق لري پدې موضوع کې تقريباً د ايران په خواه کې او د پوتين ناڅاپي سفر دمشق او بيا ترکيې ته هم د امريکا، ايران او سېمې لپاره بې پايلو نده. تر ټولو مهمه دا چې په عراق کې د تيرې يوې اونۍ بدلونونه هم امريکا ته په سيمه کې د مشروعيت او اوږدمهاله شتون په لار کې د ستراتيژيکې ماتې په معنا ده.

د سليمانې وژنه او افغانستان

که څه هم په افغانستان کې د ملګرو ملتونو د مرستندويه دفتر يا يوناما مرستيال ټوپي لانزر له بي بي سي سره په يوه ځانګړې مرکه کې ويلي، هيله لري چې د جنرال سليمان وژنه به پر افغانستان ناوړه اغېز ونلري.

دې ته په کتو سره په ملګرو ملتونو کې د عمومي منشي په ګډون د زغم غوښتنه شوې او موږ دلته په کابل کې حالات په ځير سره څارو او زه هيله لرم چې بده پېښه به نه کيږي او داسې څه به ونشي چې په افغانستان کې هر څوک اغېزمن کړي ځکه چې په افغانستان کې هيڅوک نور تاوتریخوالی نه غواړي.

افغانستان ته ځينې متوجه احتمالي ګواښونه :

۱- د جنرال سليمان په وژلو سره به په قطر کې د طالبانو او متحده ايالاتو ترمنځ د افغانستان د سولې مذاکرات چې يو نوي پړاو ته ننوتلي بې نتېجې او يا به هم د يو وخت لپاره متوقف شي او د افغانستان موضوع به د متحده ايالاتو او سېمې هېوادونو له نظره وغورځي.

۲- دا چې د امريکا او ايران ترمنځ په دومره کړکېچنه لاندې او ګواښونو سربېره بيا هم د مخامخ جګړې امکان ډېر کم دی، نو څه به کيږي؟ تر ټولو لويه اندېښنه په سيمه کې د نيابتي جګړې پراختيا ده، چې تر بل هر چا يې لوی زيان د ايران ګاونډيو هېوادونو ته رسېږي. که څه هم ددې جګړې ډېر تمرکز به پر منځني ختيځ په ځانګړې توګه پر عراق او سوريه باندې وي، خو افغانستان هم له دې احتمالي ګواښ څخه خوندي نه دی. د سليمان د وژل کېدو

په غبرگون کې ځينو افغان سياستوالو سليقوي اعلاميې خپرې کړي، خو د دولت دريځ معقول، بې طرفه او د هېواد اوسنيو حالاتو ته په کتو سره يو مناسب اقدام ګڼل کېږي.

که خدای مګر د دواړو هېوادونو ترمنځ پراکسي جګړه زور اخلي، يوه لويه اندېښنه داده چې ښايي ايران په مرکزي افغانستان کې د فاطميون لښکرو لپاره بستر جوړ کړي او هماغلته د امريکايي ګټو پر خلاف بريدونو ته زور ورکړي. دا کار ښايي د افغان حکومت لپاره يو سرخوږی شي، خو د افغانستان د نظامي ځواک پياوړتيا ته په کتو سره ښايي دا ځواک ژر وځپل شي او ددې توان پيدا نکړي چې خپلې جګړيزې رېښې وغځوي.

بله اندېښنه داده چې ښايي ايران د طالبانو پر لاس له امريکا غچ واخلي او يا هم د خپلې نيابتي جګړې د پراختيا لپاره په افغانستان کې له دې تحريکي عامل څخه ګټه پورته کړي، خو ددې احتمال پر وړاندې هم خنډونه شته؛ افغان طالبان هر کله وايي، چې هغوی هيڅ نړيواله اجنډا نه لري، دې خبرې ته په کتو سره، د طالبانو رهبري ښايي د امريکا او ايران ترمنځ لانجه کې د ښکېلتيا څخه ډډه وکړي.

پاکستان د امريکا ستراتيژيک ملګری پاته شوی، د پاکستانني نظاميانو د روزنې هغه پروګرام چې امريکايي ولسمشر ډونالډ ټرمپ درولی و، تازه بيرته په پيليدو دی، که امريکا يو ځل بيا پاکستان ته د مرستو لاس ور اوږد کړي، پاکستان کولای شي پر طالبانو فشارونه زيات کړي چې د امريکا په خلاف د ايران ملګرتيا ونکړي. د افغانستان د سولې پر بهير هم ښايي د ايران او امريکا اوسني مخالفتونه اغېز پرېباسي، خو دا به په دومره کچه نه وي چې خدای مګر

بيخي دا بهير په ټپه ودرېږي. په دې چاره کې هم امريکا د پاکستان له نفوذ څخه ګټه پورته کولای شي.

۳- افغانستان به پر يو رقابتي ميدان بدل شي چې دا کار به افغانستان په سېمه کې بې اعتباره، او د افغانستان استقلاليت به تر سوال لاندې راولي.

که جګړه ونښلي، زموږ ګټه به څه وي؟

• هغه جګړه چې د جګړې د جغرافيا او د سيمې د سياسي جغرافيا د تغير زيربنده ده، پيليدونکي ده.

په دې وروستيو کې د زياتو اختلافونو له امله په سيمه کې د امريکا او ايران ترمنځ يوه نوې جګړه پيليدونکې ده. که څه هم ددواړو هيوادونو تر منځ اختلافات اخري اوج ته رسيدلي او جګړه پيل شي، پر افغانستان به بې منفي تاثيرات دومره نوي بلکه مثبت تاثيرات به له ځانه سر ولري. ددې جګړې پيل سره به د افغانستان ۴۰ کلنه جګړه ختمه او شايد د تل لپاره ورته د پای ټکی کيښودل شي. د امريکا او ايران ترمنځ جګړه به نه يواځې د افغانستان ۴۰ کلنې جګړې جغرافيا ته تغير ورکړي بلکه د وخت په تيريدو سره به د سيمې سياسي جغرافيا ته هم تغير ورکړي او د همدې لارې به دا جګړه پاکستان ته هم سرايت او نفوذ وکړي په افغانستان کې دا ځينې پاکستان او ايران پلوه مصنوعي سياسي ډلې او سياسي مبصرين په دې اند دي او ټوله ورځ تبليغ کوي وايي: که چيرې دا جګړه پيل شي د افغانستان په سياسي، اقتصادي او

سوداګريز وضعیت به ډیر منفي او بد تاثیر وکړي او د نظامي پلوه به هم افغانستان په دغه اور کې نور هم ښکېل شي چې په نتیجه کې به افغانستان د سیمې د قدرتونو د جګړې ډګر شي دا ددوي څه ډول قضاوت او تحلیل ده؟ جنگ به دایران پر خاوره کیږي، د جنگ میدان به افغانستان وي؟

هغه ظالم ګاونډي هیوادونه چې ۳۰-۴۰ کلنو راهیسې یې د افغانستان په بې ثباته، نامنه کولو، وژلو او وړانولو کې یې خپله ټوله انرژي مصرف کړې، هیڅکله یې د افغانانو وژلو ته دمه نه کړې او نه یې پر افغانانو اسلامي ترحم، او نه یې انساني کرامت ته قایل شوي دي. دغه ګاونډي هم دا هڅه کړي چې د خپلو شومو اهدافو ترلاسه کولو لپاره یې په افغانستان کې د جنگ میدان ګرم ساتلی، اوس چې پر ایران دا نوي جګړه پیلیدونکي ده، زموږ جلال‌التمآب ولسمشر محمد اشرف غني که څه په دغه شخړه کې د ډیپلوماتیکي اصولو له مخې د افغانستان موقف یې پرې څرګند کړ او هېڅ اړخ کې یې ځان واقع نه کړ، د ستایلو وړ دی، ولې د افغانستان ولسمشر څخه مو هیله داده چې په خفیه ډول کولای شي د خپل سیاسي او شخصي نفوذ نه کار واخلي تر څو د ترمپ په اداره کې ددې جنگ ګرمولو لپاره لابي وکړي او همدارنګه د سعودي عربستان په شاهي حکومت کې هم ددې جګړې ګرمولو او شروع کولو لپاره لابي وکړي، حداقل تر څو د افغانستان یو بد مداخله کوونکي ګاونډي د ځمکې له نقشې څخه محوه شي.

- د افغانستان په ما رکیتونو کې به د ایراني کمپنیو سوداگریز مال کم، او ځای به یې افغاني محصولات ونیسي.
- طالبان به هڅه وکړي چې لدې جنجاله ځان لرې وساتي او د امریکا سره د سولې موافقه تر لاسه کړي. امریکا مجبوره ده او باید تر خوږ گوتې ونیول شي.
- ټرمپ به هڅه وکړي چې د افغانستان جبهه وتړي او دېته اجازه ور نکړي چې ایران په افغانستان کې مشکلات ورته خلق کړي.
- په زرگونه هزاره گان چې وار له مخې یې ایران په منځني ختيځ کې په فاطميون کې جنگوي، د شهادت جامونه تش کړي.
- زموږ صنعت، زموږ جگړه ده. هېڅ ملت دې بې صنعته نشي. مانا جگړه د پیسو باران دی که پر ایران و اوري، موږ ته یې څاڅکې او سوږ شمال راځي.
- ایران په فرهنگي حوزه کې زموږ ستراتیژیک دوښمن او د ارزښتونو لومړی لمبر غل دی. د امریکا ځپنه یې هر ورو له پښو غورځوي. ټول پوهېږو، چې امریکا په کوم هېواد کې جگړه کړې، بیا هغه هېواد په کونه نه دی کېناستلی نو گاونډي ته هم همدا برخلیک گوري.
- که د ایران رژیم نسکور شي، دلته به یې د غلامانو/توتایانو/روشنایانو هوا ووزي او افغان دولت به ددوي له شر څخه خلاص شي.
- **افغان حکومت باید څه وکړي:** د افغانستان حکومت ته په کار ده چې له یوې خوا خپله بشپړه بې طرفي وساتي، له بلې خوا پرې نه ېږدي چې د افغانستان خاوره د کوم بل هېواد پر

ضد وکارول شي، په دې کار سره کولای شي چې احتمالي ګواښونه ليرې کړي. له امريکا سره د يوه ستراتيژيک ملګري په توګه خپلې اړيکې وپالي او له ايران سره د تېر په څېر د يوه ګاونډي هېواد په توګه پر درناوي سربيره د سيمه ييزې همپالنې د نظريې پر بنسټ ورسره سيمه ييزې مخامخ او نا مخامخ همکارۍ او اړيکې وپالي.

د قدس ځواکونو نوی قوماندان اسماعيل قاني



په بغداد کې د جنرال قاسم سلیماني له وژلو څو ساعته وروسته د ایران مذهبي مشر علي خامنه ای، اسماعیل قاني د هغه د ځایناستي په توګه وټاکه، نوموړی له تېرې پېړۍ له اتیایمو کلونو راهیسې د سپاه پاسدارانو له مهمو او مشهورو مشرانو څخه ګڼل کېږي، د عراق ایران په جګړه کې یې رول ډېر مهم بلل شوې دی.

قآني د خراسان ولايت په مشهد کې په ۱۹۵۸ کې زيږيدلی دی، د سيمې په يو شمېر هېوادونو کې د لاسوهنې ملاتړی دی په ځانگړې توگه په سوريه او عراق کې نوموړی دې جگړو ته د (برخليک ټاکنو) هغو په سترگه کوري، دنظامي سلاکار په توگه يې په کې ونډه هم اخستې ده. اسماعيل قاني ته د جنرال سليمان د سيوري په سترگه کتل کيږي ځکه د همدې په څېر سخت دريځه دی، دسليمانې بنی مټ وو.

لواء فاطميون رامنځته کول د اسماعيل قآني طرحه او پلان و، چې په ۲۰۱۴ ز کې عملي شو او په سوريه کې د بشار الاسد له ملاتړ لپاره ترې کار واخيستل شو. قآني په قدس خواکونو کې کومه نوې او تازه کاره څېره نه ده.

هغه نه يواځې دا چې د قدس ډلې د تاسيس له پيل راهيسې په دې ډله کې له دريو لسيزو حضور لري بلکې په تېرو دولسو کلونو کې يې د قاسم سليمانې مرستيالي او د هغه د ځای ناستي دندې مخته وړلې. قآني دوه لسيزې د جنرال سليمانې د مرستيال په توگه دنده ترسره کړې ده، په سپاه پاسدارانو کې يې مهمې دندې تر سره کړي دي، مهمې يې په افغانستان او پاکستان کې د عملياتو مشري وه.

قآني د خراسان ولايت دی چې د افغان جنگياليو نه جوړې د فاطميون په څېر د ايران پلوه ډلو د فعاليتونو اصلي مرکز بلل کيږي. د فاطميون په څېر په افغانستان کې د ايران د نيابتي ډلو سره د قآني د همکارۍ مخينه د ايران او عراق د جگړې وخت ته ورگرځي. اسماعيل قآني د ايران او عراق د جگړې پر مهال د خراسان ولايت د جنگياليو د دوو اصلي ډلو امام رضا ۲۱

او نصر پنځم لښکر قومندان و. اکثر افغان جنگيالي چې د ايران په ګټه د عراق په ضد جنگېدل د همدغو ډلو غړي و.

هغو افغانانو چې د امام رضا ډله او نصر پنځم لښکر کې د حضور تجربه درلوده او وروسته هم د سپاه تر نظر لاندې د افغانستان په کورنيو جګړو کې ښکېل شول، د قاسم سلیماني او دهغه د ځای ناستي اسماعیل قآني په قومندانۍ سره یې د سوريې په کورنيو جګړو کې برخه واخيسته چې هدف یې د بشار الاسد د رژیم ملاتړ و.

د سوريې په جګړه کې د فاطميون ډله تر دې اندازې د قاسم سلیماني او اسماعیل قآني پام وړ واپاوه چې کرار کرار دا ډله په لښکر بدله شوه. د افغانستان یو شيعه وګړی علیرضا توسلي چې د ايران او عراق د جګړې تجربه یې هم درلوده او په ابو حامد مشهور و د فاطميون ډلې اصلي بنسټګر بلل کېږي. دی په ۱۳۹۳ کال کې په سوريه کې ووژل شو.

د دغو افغان جنگياليو له ډلې یو شمېر په سوريه کې د رژیم د مخالفو ډلو له خوا نیول شوي هم دي چې وايي ايران له خوږې ګوتې ونېول او د دوی له مجبوریته یې استفاده وکړه.

د افغانستان د اجرائیه ریس مرستیال او د افغانستان د خلکو د اسلامي وحدت د ګوند مشر محمد محقق بیا په ۲۰۱۷ میلادي کال کې ايران ته تللی و او هلته یې د فاطميون او هغو ټولو جنگياليو ستاينه کړې وه چې د ده په خبره د داعش پر وړاندې جنگېدل.

د منځني ختيځ د مطالعاتو د انستیتوت د یوه څېړنیز راپور له مخې چې په ۲۰۱۸ میلادي کال یې خپور کړ د فاطميون د یوه قومندان محمد حسن حسيني په حواله ویل شوي و چې له ۱۲ زرو تر ۱۴ زرو جنگيالي په فاطميون کې شامل دي.

ويل كېږي چې د دغو افغان جنگياليو كورنيو ته چې اكثر يې په ايران كې دي د ايران د حكومت له خوا پيسې وركول كېږي او ځينې نور امتيازات.

افغان حكومت تل د نيابتي جگړو مخالفت بنودلی او وروسته له هغه چې دوه كاله دمخه د سوريې په جگړه كې د څه باندې دوو زرو افغان جنگياليو د وژل كېدو خبرونه خپاره شول افغان سياستوالو تند غبرگونونه وښودل.

حكومت ټينگار وكړ چې له هېواد دباندې له نيابتي جگړو سره مخالفه دی او بايد د افغانانو وينې د پردیو د گټو لپاره تويې نه شي.

باميانو ته د قآني د تگ ادعاوې: كله چې قآني د سلیماني ځايناستی اعلان شو، نو افغان خواله رسنيو كې داسې تصويرونه او ادعاوې خپرې شوې چې گواکې ښاغلی قآني په مستعار نامه يو كال مخکې د ايران د سفير د مرستيال په توگه باميان ته تللی او هلته يې له والي سره کتلي دي. د باميان والي وايي، هغه مهال د ښاغلي اسماعيلي په نامه کس د ايران له سفارته دغه ولايت ته ورغلی و.

د افغانستان د بهرنیو چارو وزارت سرپرست ادريس زمان په کابل كې د يوې خبرې غونډې پر مهال بي بي سي ته وويل چې ښاغلي قآني هېڅکله په افغانستان كې د ايران د سفير د مرستيال په توگه کار نه دی کړی:

موږ دا موضوع خپرو چې دا سفر څه وخت او په څه ډول شوی او موخه يې څه وه. په دې غور روان دی. اوس دومره درته ویلی او تاييدولی شم چې ښاغلی قآني هېڅکله د ايران د

سفیر مرستیال نه و، د رپوټونو له مخې اسماعیل قانې د قدس د ورځنیو نظامي چارو د سمبالولو مسوولیت درلود. دې اداره کې د نوموړي د لوړې رتبې له امله امریکا پر ۲۰۱۲ کال پر نوموړي بندیزونه ولگول.

د امریکا حکومت وايي دا بندیزونه یې ځکه ولگول چې ښاغلی قانې په بهر کې د قدس ځواکونو پر عملیاتو کار کوي.

کله چې ایت الله خامنه یي د قدس لپاره قانې مشر ګوماره نو ویې ویل، قدس به له کوم بدلون پرته کار کوي.

قآني به د سلیماني په څېر اغېز ولري: اوس پوښتنه دا ده چې ښاغلی قانې به د قاسم سلیماني په څېر اغېز ولري که نه؟ زما په اند، سپاه پاسداران ته په کتلو د شخص د فردي اغېز په ځای خپله اداره ډېره ځواکمنه ده.

دا ګرانه ده چې بیروکرات قآني د خپل پخواني مشر په څېر اغېزناکه مشري وکړي، خو بیا هم داسې ښکاري چې د قدس ځواکمن اغېز له امله به قآني هم اغېزناک وي.

زما په اند قآني به سملاسي نوي پلانونه پیل کړي، د ایران سپاه پاسداران پر یو کس دومره تکیه نه کوي، د سلیماني د وژلو اغېز به وي، خو له امله به یې د ایران سیمه ییز عملیات او شبکې ډېرې اغېزمنې نه شي او د بدلې اخیستلو هڅې به هم وکړي.

اخځلیکونه

- فریف، بروشو، نیروهای قدرتمند منطقه و جهان، ژباړه.
- راپور راډیو فردا بخش ایرانی راډیو آزادی در مورد تمرینات، رهبري، و قوت نیرو
قدس، سال ۲۰۱۸.

- <http://president.gov.af/>
- <http://vpo.gov.af/>
- <http://www.drabdullahabdullah.com/>
- [http://Twiter.com/pres.Karzai.](http://Twiter.com/pres.Karzai)
- <http://www.hsc.gov.af/>
- www.feacbook.com/pres.Rahmatullah Nabil
- [http://www.tolonews.com.tv.](http://www.tolonews.com.tv)
- <http://www.bbc.com.uk/news>
- [http://e-visa.mfa,ir](http://e-visa.mfa.ir)

Get more e-books from www.ketabton.com
Ketabton.com: The Digital Library